

TATA, YAYI KELE

KIDIMBU YA NSUKA?



Matondo na nge, mingi, Mpangi Neville.

Mbote, bankundi ya munu ya ntalu. Kiese mingi na kuvutuka diaka, na nkokila yayi, na kati ya kosalu ya Mfumu, Nzambi ya beto.

² [Mpangi Neville me tuba, “Yayi kele yandi yina ke zingaka, *awa*.”—Mu.] Yayi kele, *yawu* yina. Oh, yinga. Ya kele mbote mingi.

³ Mu me baka beno ntangu ya yinda, na suka yayi, ti mu ke kuwa mutindu ti mu lendaka vwanda kieleka na nswalu nionso na nkokila yayi. Um-hum, uh-huh, uh-huh. Oh, wapi mutindu ya kele mpasi, ti beno me bikana ya kutelama, mpe ya kele mutindu mosi na nkokila yayi. Na yina, beto ke vwanda ntama mingi ve ti beto kuzwa kisika samu na beno, ntangu kaka yinzo-Nzambi ke kumana. Ve, kasi beto ke na manaka ya kuvwanda ntangu mingi ve na nkokila yayi.

⁴ Kasi, mbasi na nkokila, beto zola vwanda mwa ntangu fioti. Mbasi na nkokila, kana bayankaka na kati ya beno lendaka kwisa, mbasi na nkokila, na yina, beto ke vingila kuvwanda na ntangu ya nene kati ya Mfumu. Ya ke vwanda na bantu ya mbote awa mbasi na nkokila. Beto ke vwanda, beto nionso ke lutisa ntangu ya mbote. . .

⁵ [Mpangi Edgar Branham, me tuba, “Oh, cheri, vingila! Mu ke na lombilu ya kulomba nge. Mu me zimbana na kutuba na nge. Kasi, bantu mingi awa ke tubaka ti nge ke vwandaka ntangu nionso na mbangu, ntangu nge ke manisa lukutakanu. Kasi mbasi na nkokila beno lenda kuzwa ntangu nyonso yina beno zola, kubanda ngunga ya sambwadi tii na ngunga ya kumi na zola, kana beno ke baka kaka yawu. Ntangu yayi, yawu yina bantu awa me lomba munu na kuyufula nge. Na yina ntangu yayi nge ke tendula yawu na bawu, kana nge ke banza mutindu yina ve.”—Mu.]

⁶ Beto ke pesa mbundana na kati-kati ya mpimpa, mbasi na nkokila. Mu ke kwikila ti beno—beno ke zola. . . kuvwanda na kati ya yawu. Ntangu bantu yankaka ke sala feti mpe ke boka, mpe ke bula minduki, mpe ke kunwa, mpe nionso yina, beto ke fukimina na luzitu nionso Nzambi [Kisika ya mpamba na bande—Mu.] mpe beto ke baka mbundana, mpe beto ke banda mvula na kusalaka nsilulu, na kubiekaka bantima ya beto na Nzambi, na Yandi.

7 Mpe ya ke vwanda na mwa mitubi ya mbote awa mbasi na nkokila, ya kieleka. Ya kele . . . Mpangi-bakala mosi ya Georgie kele awa, Mpangi Palmer, mutubi mosi ya mbote. Mpangi Junior Jackson ke vwanda awa mbasi na nkokila; Mpangi Beeler, Mpangi Neville. Oh, la la, la la! Mpe bayankaka, bantu ya mbote ya Nzambi yina ke vwanda awa, Mpangi Willard Collins, mpe bampangi yankaka yina pesaka beto bansangu yayi ya nene. Mpe mu banza ti bayankaka ke kota samu na kuluta, na yina beto ke vingila ntangu mosi ya nene mbasi na nkokila.

8 Ntangu yayi, kento ya munu tubaka, “Kutuba ve mutindu yina,” kasi mu fwana tuba yawu kaka. Beno lemvo kila munu ti mu me tuba *empire*, na suka yayi, na kisika kutuba *umpire*.

Billy, yina me vwanda kuna na manima, yandi tubaka, “Yandi yina me kwenda.”

9 Mu tubaka, “Empire [kimfumu—Mu.]; ya fwana vwanda na kimfumu.” Mu zolaka tuba, umpire [arbitre].

10 Mu kele mutindu ba ke tubaka samu na Hollandais, beno zaba. “Mpe beno baka munu ve samu na yina mu ke tuba, kasi yina mu zola tuba.”

11 Mu tubaka, “Mu banza ti bawu ke bakula munu, na manima ya bamvula nyonso yayi.” Beno zaba, yayi kele samu . . .

12 Bamvula makumi tatu yayi mu kele na manima ya chaire awa. Bamvula makumi tatu na tabernacle yayi! Beno fwana zaba munu na ntangu yayi, mutindu yina ve? Oh, la la! Malongi ya munu ya lukolo kele na nsuka. Kasi mu—mu zaba ti mu lenda tuba ve, kasi mu ke salaka makelele ya kieleka samu na Mfumu.

13 Mpe, mpangi-bakala, mu banza ti ya vwandaka Docteur Lamsa, ya Biblia Lamsa, na mbangululu, tubaka . . .

14 Kilumbu mosi mu vwandaka tuba, mpe mu zabaka ve ti yandi vwandaka kuna. Mpe yandi me vutuka mpe vwandaka zonga na yina me tala Urim Thummim, mpe kuna yandi vwandaka zonzila Nsemo yayi. Mpe yandi tubaka, “Yinki diambu na bantu yayi bubu yayi?” Mpe mu tubaka . . . Yandi tubaka, “Kikuma bantu, mibangudi, lendaka ve kutendula Biblia mbote-mbote, ti mibangudi mekaka na kubangula na zulu ya Yiddish. Mpe Yesu, vwandaka tuba, na nzonzolo ya bantu kukondwa mpasi, kaka mutindu bantu ya bala-bala vwandaka tuba.”

15 Mpe, beno zaba, ya kele na Masonuku kuna na Luc, me tuba, “Bantu ya mpamba vwandaka kuwa Yandi na kiese kukondwa mpasi.” Yandi vwandaka tuba na nzonzolo ya bawu. Mu banza ya kele mutindu yina, diaka.

16 Beto kele na kiese samu na Mfumu. Ntangu yayi, mu zaba, mu ke mona bakento yayi me telama pene-pene awa. Ya kele yimbi mingi na kumona babakala ya kutelama, kaka yina ve kasi kumona bana-bakento mpe bana-babakala yayi, mpe bamama,

mpe nyonso yina, ya kutelama pene-pene ya bibaka, mpe bana ya fioti. Kasi, beto kele ve na bisika mingi ya kuvwanda. Na yina, beto ke sambila ti, ntangu ke kwisa beto ke vwanda na balukutakanu, na manima ya sabala yayi, na manima ya ntangu yayi. . .

¹⁷ Beno zaba, kima ya kulanda, na yina beto ke zaba, kele Bidimbu Sambwadi yayi. Mpe, kana Mfumu kuzola, beto ke banda na yawu na mbala mosi kaka ntangu yinzo-Nzambi ke kumana, na kutungama, na yina beto lenda kota awa. Beto ke vwanda na mbyekolo ya mbala zole. Mpe mu banza ya mosi to zole, mpe mu banza ya basabala tatu, ya kulandana, ya balukutakanu, samu na Bidimbu Sambwadi. Na yina, beto ke vingila kuzwa ntangu ya nene kati na Mfumu, na ntangu yina. Mpe beto ke. . . Beno nionso ke bantu ke vwandaka na nganda ya mbanza, beto ke fidisa bakalati mpe nionso yina, mpe samu ti beno zaba kieleka ntangu, mu banza sabala mosi, to zole, na ntwala ya ntangu yina.

¹⁸ Entrepreneur, landila yina mu me bakula na yina Billy me tuba na nkokila yayi, ya ke salama na kilumbu ya kumi ya Ngonda ya zole. Mbote, kana yandi me manisa na kilumbu ya kumi, beto ke banda na kilumbu ya kumi na tanu, kuna. Na yina, kaka ntangu ba ke manisa, beto ke banda kaka na yawu.

¹⁹ Mpangi-kento Kidd bokilaka munu, ntama mingi ve, mpe yandi vwandaka kaka na masa ya meso. Yandi tubaka, “Mpangi Branham, beto mekaka na pelisa ditoma yayi ya ntama, mpe ya ke pela ve. Na yina,” yandi tubaka, “nge ke sambila ti ya ke pela, mpe mu ke kwisa mbasi.” Mpe yandi tubaka, “Mu ke kukiyufula kana mu lendaka kuzwa kisika ya kuvwanda?”

²⁰ Mu tubaka, “Kubanga ve, beto ke vwanda na kivinga mosi samu na nge, Mpangi-kento Kidd, ntangu nge ke kuma. . .”

²¹ Yandi tubaka, “Ntima ya nge kusakumuka.” Yandi tubaka, “Nge zaba, kana nge ke vwanda na balukutakanu tii na ngunga ya kumi na zole na mpimpa,” yandi tubaka, “Mu zola basika ve na ngunga ya kumi na zole na mpimpa.”

²² Beno zaba, yandi na Mpangi Kidd kele na bamvula makumi nana na tanu, mosi na yankaka, mpe bawu kele kaka na ministere. Beno zaba yina bawu ke na kusala? Ba ke bakaka enregistreur mosi, mpe ba ke baka Bansangu ya munu mpe ke kwenda lupitalu na lupitalu, yinzo na yinzo, ke bula ba-bande. Ntangu yayi, yawu yina beto lendaka bokila, kukondwa kuyambula! Kukondwa kubika kisalu. Ya kele kusimba Lukwikilu, tii na nsuka, kufwa na Mbele na diboko. Ya kele mutindu ya mbote ya kukwenda. Ya ke mutindu yina mu zola sala. Uh-huh.

²³ Mpe na yina, mpe yandi tubaka, “Nge zaba, kana mu ke basika, na bala-bala ya nene, na ngunga kumi na zole na mpimpa,” yandi tubaka, “mpe na manima ya ngunga ya kumi

na zole na nkokila, ntangu mu ke meka na kuvutuka na yinzo, mpe mu ke mona badiabulu yayi nyonso me lawuka malafu,” yandi tubaka, “ntangu mu ke nata ditoma,” yandi tubaka, “bawu ke tambula ndambu na ndambu vutuka, ya kulawuka malafu.” Yandi tubaka, “Bampeve ya yimbi yayi ke na kutambula bisika nyonso,” yandi tubaka, “Mu ke vwanda na boma ya lufwa.”

²⁴ Mpangi Pat, ya kieleka yandi ke mwa muntu yayi ya fioti. Bantu yikwa zaba Mpangi-kento Kidd? Yandi ke vwanda awa, kaka mwa kima mosi ya busantu.

²⁵ Mpe, na yina, beno banza kaka, bamvula ntete mu butuka (mpe mu kele kiboba ya bakala), yandi vwandaka kuna na zulu ya miongo, yandi mpe Mpangi Kidd. Yandi vwandaka sukula kuna, kilumbu ya muvimba, na zulu ya dibaya ba ke sukulaka bilele, samu na kubaka ba-centima kumi na tanu to makumi zole samu na kusukula bilele, samu na kufidisa yandi kisika mosi kuna, na nkokila yina, samu na kulonga. Na ba-mine ya bawu ya charbon kuna na Kentucky, kisika beno . . . kisika yina muntu mosi fwana kukeba beno na munduki, ntangu beno ke mata na zulu ya miongo, kisika beno ke kwenda longi. Oh, la la! Na yina, mu ke banza:

Mu fwana kwenda na Mazulu
Na zulu ya mbeto ya bafololo ya kukondwa
mpasi,
Na yina bayankaka nwanaka samu na kubaka
lufutu,
Mpe zabukaka na kati ya bamubu ya menga?
Mu fwana nwana kana mu fwana yala,
Matisa kikesa ya munu, Mfumu.

²⁶ Yina kele, mpe mu zola lusalusu ya Yandi, na nzila ya Ndinga ya Yandi. Yawu yina mu ke zola na nkokila yayi. Ntangu yayi, mu banza ti ba me zibula ba-enregistreur ntangu yayi.

²⁷ [Mpangi-bakala mosi me tuba, “Beni zimbanu ve mbiékolo ya bébé.”—Mu.] Oh, yinga. Mu ke . . . Lemvokila munu.

²⁸ Mpangi-kento mosi vwandaka na bébé awa, na suka yayi, yandi vwandaka na nsatu ya mbiékolo. Mpe mu tubaka na yandi ti beto ke sala yawu na nkokila yayi, mpe ntangu yayi. Mpe, mbasi na nkokila, beto ke vwanda na mbiékolo ya ba-bébé, balukutakanu ya kubeluka, bima nionso yina beto lendaka. Beto kele na ntangu mingi. Na yina, mu banza mpangi-kento yayi kele awa, mpe yandi kele na mwana ya fioti.

²⁹ Mpe mu banza ti mu ke na mwa bantu yina me katuka ntama, mpe vwandaka awa na suka yayi samu na masolo ya kingenga, mpe samu na kima mosi. Mpe bawu lendaka kutana na munu na suka yayi, mpe Billy bikaka ti bawu kuingila tii na nkokila yayi. Mpe yandi lendaka kumona bawu kisika mosi ve, beno me mona, na nkokila yayi. Kana nge kele awa, mpangi-kento, mu

me vwanda kuna mwa ntangu fioti, ke vingila, mpe na kutalaka kana yandi lendaka kumona mama yango. Ba vwandaka zole, mu banza, yina vwandaka na masolo ya kingenga kuna na kati ya yinsi. Na yina, beto—beto ke tula kivuvu, kana mu kondwa beno, mu ke lenda vwanda na beno ntangu mu lendaka sala yawu, mu banza mbasi na nkokila, ntangu beto ke kwisa.

³⁰ Ntangu yayi, mu ke kwikila, mama yayi, me kwisa, na bébé na bluze ya bleu?

³¹ “Bluze”? Meda, mu—mu—mu zolaka tuba ve mutindu yina, cherie, ya vwandaka yawu ve. Ya ke monana mutindu mwa robe ya mwa . . . Bluze, bantu yikwa me zaba yina bluze kele? Na yina, ya kieleka. Salopette mosi ya ntama, samu na munu. Na yina—na yina . . .

³² Mbote, ya kele mwa bébé ya Dallas. Oh, ya kele mbote. Mpangi-bakala, nge lenda belama awa. Lemvokila munu.

³³ Mbote, mbote, mu ke zolaka kaka mwa ruban yina kuna, yina beno ke tulaka na zulu. Yinki kele nkumbu ya yandi? [Tata me tuba, “Rebecca Lynn.”—Mu.] Rebecca Lynn, L-y-n-n. Mpe yinki—yinki kele nkumbu ya nge ya dibuta ntangu yayi? Stayton. Rebecca Lynn Stayton. Ya kele kieleka? Bika mu baka yandi? [“Kieleka.”] Mu zaba yina kele kaka mpasi, na kuyambula mosi mutindu yina. Ya kele kitoko mingi? Rebecca Lynn Stayton.

³⁴ Dibuta yayi me luta mingi. Mama yayi ya leke, ya ntwenia awa, mpe bakala ya yandi, kaka ntama mingi ve ti bawu zole me vuluka mpe me kota na luzabu ya Mfumu. Mpe ntangu yayi, na kuvukana ya bawu, Nzambi me pesa Rébecca ya kitoko, ya fyoti, mpe ba ke nata yandi na Mfumu.

³⁵ Ntangu yayi, bantu mingi, ba ke bokilaka seko . . . mbotika ya bana, na dibuundu ya ba-Methodiste mpe mingi yankaka, mpe ba ke mwangisila bawu ntangu bawu kele ba-bébé. Ntangu yayi, ya kele mbote mingi, na yina diambu yayi me tala munu. Kasi beto ke mekaka na kukangama na yina Biblia me tuba na kusala. Mpe na kati ya Biblia, ya me vwandaka (ve) ata fioti ve kima mosi mutindu kubotika bana ya fyoti; kisika mosi ve na kati ya masolo, tii na dibuundu ya Catholique ya ntete, mutindu beto zaba yawu, yina vwandaka tii na Concile ya Nicée.

³⁶ [Bébé ke na kudila—Mu.] Na yina ya kele kaka mutindu ya kutuba, “Amen.” Ti, beno me mona, beno fwana . . . Beno me mona, beno fwana vwanda na ntendulu.

³⁷ Na yina, kasi, na kati ya Biblia, ba nataka bana ya fyoti na Yesu, ti Yandi fwana sakumuna bawu. Mpe Yandi tulaka maboko ya Yandi na zulu ya bawu mpe sakumunaka bawu. Mpe, na yina, beto ke na kulandila yawu.

Ntangu yayi beto kulumusa yintu ya beto.

³⁸ Tata ya beto ya Mazulu, ntwenya ya kento mpe ntwenya ya bakala yayi me kwiza na nkokila yayi na Rebecca yayi ya

fioti ya kitoko yina ba me kuzwa, na kiyeka ya bawu, samu na kusansa yandi na bukebi ya Nzambi. Mpe bawu ke nata yandi na nkokila yayi samu na kupesa yandi na Mfumu. Mpe mutindu mama me pesa yandi na maboko ya munu, na yina mu ke pesa yandi na Nge, Rebecca yayi ya fioti. Nzambi, vwanda na yandi mpe sakumuna yandi. Sakumuna tata ya yandi mpe mama ya yandi. Bikati bawu nionso kuzinga ya kukwikama, baluzingu ya yinda, mpe, kana ya lendaka salama, bawu mona Nkwizulu ya Mfumu Yesu. Bikati mwana yayi kukula na luzabu ya Mfumu. Mpe bikati, kana mbasi kele, bikati yandi vwanda mbangi mosi ya nene samu na Nge. Pesa yawu, Mfumu. Ntangu yayi, kana Nge vwanaka awa na zulu ya ntoto, bakento yayi mpe babakala yayi zolaka nata bana ya bawu na Nge. Kasi beto, balongi ya Nsangu ya mbote, kele bimonikisi ya Nge. Na yina, beto ke pesa Nge bébé yayi, samu na luzingu ya kosalu na Kimfumu ya Nge, na Nkumbu ya Mwana ya Nge, Mfumu Yesu Klisto. Amen.

³⁹ Nzambi sakumuna nge, Rebecca ya fioti! Wapi mutindu ya kele kitoko! Nzambi sakumuna beno zole, mpe bébé, Yandi pesa bene baluzingu ya yinda, ya kiese, na kosalu ya Nzambi.

⁴⁰ Mu zaba ve kana mu kele na ngolo mingi, to ve. Yayi kele kaka mwana-bakala ya fioti. Yinki kele nkumbu ya yandi? [Mama me tuba, “Stanley Victor Cleveland.”—Mu.] Stanley. . . [“Stanley.”] Stanley Victor. . . [“Cleveland.”] Cleveland? Clay-. . . [“Cleveland.”] Cleveland. Stanley ya fioti, wapi nkumbu ya fioti yayi ya kitoko, mpe wapi mwana yayi ya bakala ya kitoko! Mbote, mu banza, pene. . . Beto tala na zulu awa, Stan. Ya ke mwana-bakala ya mbote? Oh, beno zaba. Beto ke salaka yayi ve. Beto ke sala kaka yayi, beno zaba, ya kele ve na kima ya mbote samu na yawu. Ya kieleka. Yandi ke muntu mosi ya mbote. Mu me zimbana nkumbu ya dibuta. Mu banza ve ti mu ke tuba yawu mbote-mbote. [“Cleveland.”] Cleveland. Mbote mingi.

Beto kulumusa bayintu ya beto ntangu yayi.

⁴¹ Tata ya Mazulu, bankwelani yayi me nata bébé yayi, Stanley Cleveland ya fioti, samu na kubiekama na Mfumu Yesu. Mpe mutindu pasteur awa, ya dibuundu, mpe munu, me telama kintwadi na kimvuka na bisalu ya Mfumu, beto ke pesa na Nge mwana yayi samu na kosalu ya luzingu. Nge me pesa yandi na mama mpe tata; mpe ntangu yayi ba me pesa yandi na munu, na maboko ya munu; mpe mu ke tula yandi na maboko ya munu na Nge. Nzambi, sakumuna tata ya yandi mpe mama ya yandi. Sakumuna mwana-bakala yayi ya fioti, mpe bikati bawu nionso kuzinga baluzingu ya yinda, ya kiese samu na Nge. Bikati ti mwana yayi kuyela na bukebi ya Nzambi, samu na kusadila Yandi, mpe kubanga Yandi, mpe kuzola Yandi, bilumbu nionso ya luzingu ya bawu. Ntangu yayi, ba nataka bana na Nge, ti Nge lendaka sakumuna sawu; mpe beto, na maboko ya beto na zulu ya mwana yayi, ke sakumuna yandi na Nkumbu ya Mfumu. Mpe

bika yandi kuzinga luzingu ya yinda, ya kiese na mavimpi ya mbote mpe na ngolo, samu na kisalu ya Nge. Na Nkumbu ya Yesu. Amen.

Nzambi sakumuna nge, Stanley ya fioti. Beno kele na mwana-bakala ya kitoko.

⁴² Ntangu yayi mu ke lomba luye ya fioti, samu na bana ya fioti mpe bantwenia. Mpe mu zaba ti ya kele mpasi. Beno lendaka ve kukanga ntima, samu binama ya beno me lemba. Kasi mu ke tubila kima mosi na nkokila yayi yina mu me salaka ntete ve. Mpe ya kele na kima yina mu ke tubila, yina mu me banzaka ata fioti ve kutubila kima ya mutindu yayi.

⁴³ Yawu yina, na suka yayi, mu zolaka ve kutula ntangu yina na ntwala ya Nsangu, mpe mu me manisa ntete ve na kutubila Dikunzi ya munu, mpe mu ke banza ata fioti ve ti mu ke manisa yawu. Mu banza ti mu ke sala yawu ve. Yandi kele mbote mingi!

⁴⁴ Kasi, na nkokila yayi, mu ke tubila kima yina mu zaba ve. Mpe ntangu yayi, yina kele kima ya kitoko, samu na longi na kutuba ti yandi ke zonza na zulu ya kima yina yandi zaba ve. Kasi mu ke na kupesa dikebi, na mutindu mu me zaba, na . . . ti dibuundu yayi lenda bakula. Mpe mu lendaka ve, na mutindu mosi to yankaka, kubumba kima mosi samu na beno, yina lendaka sadisa beno.

⁴⁵ Na yina, bande yayi, mu banza ti bana ya babakala ke na kusala bande. Mpe kana beno me baka bande, muntu nyonso yina ke na kuwa bande, beno bambuka moyo, kana kima mosi kele na nzila ve, samu na beno, beno tuba yawu ve ntete ya vwanda na bande. Beno tuba ve kima ya kuswaswana na yina kele na bande.

⁴⁶ Bantu mingi sonikilaka munu, samu na *Nkuna Ya Nioka*, mpe ba ke tuba ti mu tubaka kima yayi to yina. Mu ke baka bande, mu ke kuwa yawu diaka. Mu tubaka yawu ve mutindu yina. Beno me mona, bantu ke zabisaka mambu na mutindu ya yimbi.

⁴⁷ Beno zaba, Yesu, kilumbu mosi na manima ya mvumbukulu ya Yandi, vwandaka tambula na lweka ya nzadi, na bantumwa, mpe Jean vwandaka me yekama na ntulu ya Yandi. Mpe bawu tubaka, “Yinki ke salama na muntu yayi?”

Yesu tubaka, “Yinki ya ke sala nge kana yandi zinga mingi tii ntangu Mu ke kwiza?”

⁴⁸ “Mpe kuna makelele basikaka na kutubaka, ti, ‘Jean ke zinga samu na kumona Yesu kukwisa.’”

⁴⁹ Mpe Masonuku ke tuba, “Ntangu nionso, Yandi tubaka yawu ata fioti ve mutindu yina.” Beno me mona, Yandi—Yandi tubaka mutindu yina ata fioti ve. Yandi tubaka kaka, “Yinki ya ke sala nge kana yandi ke zinga mingi tii ntangu Mu ke kwiza?” Yandi

tubaka ata fioti ve ti yandi ke zinga mingi. Kasi, beno me mona, ya kele mpasi ve, na kubakula.

⁵⁰ Mpe, ntangu yayi, ya kele—ya kele ve ti mu ke na kufundisa muntu na kusala yawu. Samu ti, mu ke salaka yawu, munu mosi. Mpe bantu nionso ke salaka yawu; kana bantumwa, bayina tambulaka na Mfumu ya beto, bakulaka Yandi yimbi. Mpe ata mbala mosi ve ti bawu bakulaka Yandi.

⁵¹ Kaka na nsuka, bawu tubaka, “Ntangu yayi, beto me bakula. Ntangu yayi beto me kwikila. Mpe beto me ndima kieleka ti muntu ve lenda tuba na Nge kima mosi, samu ti Nge zaba bima nyonso.”

⁵² Mpe Yesu tubaka, “Nge me kwikila ntangu yayi?” Beno me mona? “Na manima ya ntangu yina nionso, na nsu- . . .Nsuka-nsuka beno me bakula, samu ti beno kwikila?”

⁵³ Mpe yina ke kaka kimuntu. Mpe beto nionso kele bantu, na yina beto ke bakulaka na mutindu ya yimbi.

⁵⁴ Kasi kana ya ke monana fioti na nzila ve samu na beno, beno kuwa diaka bande. Beno widikila na bukebi nionso. Mu ke kwikila ti Mpeve-Santu ke monisa yawu na beno.

⁵⁵ Na yina, bana ya fioti, kana beno ke kanga kaka “ba-amen” ya beno, bana. Beno vingila mwa ntangu fioti, samu mu—mu ke zola ti ba bakula yawu mbote, samu bantu mingi ke na bande ve. Na yina, mu zola ti beno ndima kieleka ti beno me bakula yawu. Mpe beto belama na yawu, na yina, mu ke tuba minuti makumi tatu na tanu, to makumi yiya, kaka na luzitu nionso mutindu mu me zaba na kusala yawu.

⁵⁶ Samu ti, yayi kele ntangu ya munu ya nene. Ya kele kisika kima me salama, yina mu zaba ve yinki kusala. Beno me mona? Mpe mu ke lutisa ntangu mosi ya kulutila mpasi yina mu me monaka ntete ve, na ministere ya munu, na yina mu me zaba.

Na yina, beto kulumusa bayintu ya beto ntangu yayi, ntete beto belama na Ndinga.

⁵⁷ Tata ya Mazulu, na yina, mwa ntangu me luta, mu longaka na zulu ya dilongi ya *Kubanza*. Mpe *kubanza* kele “kusala nsaka kukondwa kiyeka.” Mpe mu banza, na nkokila yayi, Mfumu, mu me baka na zulu ya munu mosi kutendula kima mosi na bantu, kukondwa munu kuzwa vision samu na yawu. Na yina, Mfumu, semba munu, kisika ba lenda semba munu; kanga yinwa ya munu, Mfumu. Nge kangaka yinwa ya bankosi, na kati ya dibulu na Daniel, ti ya lendaka ve kusala yandi yimbi. Mfumu, mu ke sambila, ti, kana mu meka na kutendula kima mosi na mutindu ya yimbi, Nge kele kaka na ngolo ya kukanga yinwa. Kasi kana ya kele Kieleka, na yina, Mfumu, sakumuna Yawu, mpe mwangisa Yawu. Mpe Nge zaba mambu mpe yina zola kusalama. Mpe yawu yina mu me kwisa, na bantangu yayi ya

nsuka, na chaire, samu na kumeka kutendula bima yayi. Mpe mu ke sambila Nge na kusadisa beto.

⁵⁸ Sakumuna mwa dibuundu yayi. Kimvuka yayi ke kwisaka awa na nsi ya muludi yayi, yina ke vwandaka na beto na kati ya mbanza, yina me katuka na bizunga mingi. Oh, ntangu bivudi ya nkokila ke na kubwa, beto keke na kiese mingi na kuzwa kisika ya kukwisa. Ntangu yinza keke ya kudasuka mingi mpe zaba ve kisika bawu me telama, beto keke na kiese, ti, “Nkumbu ya Mfumu keke yinzo-zulu ya ngolo, mpe bantu ya mbote ke kotaka Kuna mpe bawu keke na lukengolo.” Ya keke ve samu na Bampova mingi, kasi luzayikisu!

⁵⁹ Na yina, beto ke sambila, Tata, mutindu Bansemo ya nkokila ke kwisa, na kulala ya mwini. Mpe beto ke kwikila ti ya keke ntangu yayi beto ke na kuzinga, na kati ya kulala ya mwini. Mpe beto me vutula kieleka matondo na Nge, Mfumu, na bantima ya beto nionso, samu na mambu yina Nge me sala samu na beto. Mpe, Mfumu, kuna na kati ya nsungi, mu ke tonda Nge samu na kupesa ba-vision yina Nge pesaka, mosi na mosi ya yawu keke kaka ya kulunga, mpe konso lutendulu ya ndosi vwandaka kieleka mutindu yina. Na yina, beto zaba ti ya lenda vwanza kaka Nge, Mfumu; samu ti beto keke bantu yina ke kufwa, bawu nyonso yina me butuka na disumu, mpe ya keke ve na kima ya mbote na kati ya beto. Kasi, kubanza ti Nge lenda baka kima ya mutindu yina, mutindu muntu, mpe kusukula bawu na masa ya Ndinga mpe na nzila ya Menga ya Klisto; mpe kutanda diboko na mutindu ti, tii muntu mosi ve ke sadila mabanza ya yandi mosi, kasi beno bika dibanza ya Klisto, Yina zaba bima nionso, bika Yandi kukota mpe kutuba na tabernacle. Matondo na Nge, Tata.

⁶⁰ Ntangu yayi beto ke sakumuna Nkumbu ya Nge ya Santu. Mpe beto ke sakumuna mwa kimvuka yayi, na nkokila yayi, na Nkumbu ya Nge. Beto ke sakumuna pasteur, Mpangi Neville, kisadi ya Nzambi ya kikesa. Beto ke sakumuna ba-diacre, ba-administrateur, mpe konso mambele ya Nzutu ya Klisto, bawu zole awa mpe bisika nionso na yinza, na Nkumbu ya Mfumu Yesu.

⁶¹ Oh, mutindu beto ke mona mudidi yayi ya ndombe, ya boma mingi, yina ke na kubwa na kizizi ya Buklisto, beto zaba ti ntangu me kuma pene-pene. Ya ke vwanza na Enlevement, mpe Dibundu ke zanguka na zulu. Mfumu, bika beto kwenda na ntwala, na katalaka na Mubandisi mpe Mumanisi, Klisto. Pesa yawu, Mfumu. Mpe na yina beto ke kwenda na ntwala ntangu yayi, na Nkumbu ya Mfumu Yesu, samu na kuzonzila bima yayi yina ba me tula na zulu ya bantima ya beto, beto ke sambila ti Nge ke vwanza na beto mpe ke sadisa beto. Mpe baka nkembo, Mfumu, samu beto me kukipesa beto mosi na Nge, na Ndinga ya Nge, na Nkumbu ya Yesu Klisto. Amen.

⁶² Ntangu yayi, kana beno ke na kilapi mpe papié, mu zola ti beno sonika mwa bima, mutindu . . . to nionso yina beno me zola. Beno kukubika yawu kaka. Mpe na yina, diaka, beno yina ke kuwa bande, kana beno zola sonika Masonuku, na konso ntangu yina, samu mu ke kwikila ti ya kele Masonuku yina kele na mfunu.

⁶³ Ntangu yayi beto zola kutanga dilongi mosi na nkokila yayi, to beto ke tanga Masonuku, na Buku ya Luzayikisu ya Yesu Klisto. Mpe mu ke kwikila ti yayi kele Luzayikisu ya Yesu Klisto, mutindu ya me sonama na kati ya Buku. Mpe luzayikisu yankaka yina ke vwanda ya kuswaswana na Luzayikisu yayi, ya ke vwanda luvunu. Mu ke kwikila ti ya ke kanga ntima ti ba vutukila . . . ba vutukila—vutukila yawu diaka. Konso luzayikisu yina ke fwanana ve na Luzayikisu yayi, mpe ke nata Luzayikisu yayi na nsemo, ya kele luzayikisu ya yimbi. Yawu fwana vwanda Masonuku.

⁶⁴ Ntangu yayi, na kapu ya 10 ya Buku ya Apocalypse ya Yesu Klisto, Mu zola tanga mwa banzila ya ntete, na banzila sambwadi ya ntete, 1 tii na 7. Mpe beno kuwa mbote ntangu yayi, mpe beno sambila samu na munu.

Mpe mu monaka wanzio yankaka ya ngolo—yankaka ya ngolo yina katukaka na zulu, yandi lwataka dituti: mpe mukyama vwandaka na zulu ya yintu ya yandi, mpe kizizi ya yandi . . . mutindu mwini vwandaka, mpe makulu ya yandi mutindu tiya:

Mpe yandi vwandaka na diboko ya yandi na mwa buku ya kuzibuka: mpe yandi tulaka dikulu ya yandi ya kibakala na zulu ya mubu, mpe dikulu ya yandi ya kikento na zulu ya ntoto,

Mpe yandi bokaka na ndinga ya ngolo, mutindu kuboka ya nkosi: mpe ntangu yandi bokaka, banzasi sambwadi basisaka bandinga ya yawu.

Mpe ntangu banzasi sambwadi basisaka bandinga ya yawu, mu belamaka na kusonika: mpe mu kuwaka ndinga mosi na zulu kutuba na munu, Kanga bima yina me tuba banzasi sambwadi, mpe kusonika yawu ve.

Mpe wanzio yina mu monaka ya kutelama na zulu ya mubu mpe na zulu ya ntoto zangulaka maboko ya yandi na mazulu,

Mpe zengaka ndefi na nzila ya yandi yina kele moyo mvula na mvula, yina vangaka mazulu, mpe kima yina na kati ya bawu kele, mpe ntoto, mpe bima yina kele na kati, mpe mubu, mpe bima yina . . . kuna, ti ya zolaka vwanda dyaka ve na ntangu:

Kasi na bilumbu ya ndinga ya wanzio ya sambwadi, ntangu yandi ke banda na kubula mpungi, mansweki ya

Nzambi ke lunga, mutindu yandi me tuba na bisadi ya yandi baprofete.

⁶⁵ Mpe dilongi ya munu, kana mu lendaka bokila yawu mutindu yina, kele yayi: *Tata, Yayi Kele Kidimbu Ya Nsuka?*

⁶⁶ Beto nionso zaba ti beto ke na kuzinga na ntangu mosi ya nkembo samu na Dibuundu, kasi ntangu mosi ya boma samu na muntu yina ke kwikilaka ve. Mpe beto ke na kuzinga na kati ya bantangu ya boma mingi, yina me vwandaka ntete ve, kubanda mbandukulu ya yinza. Profete mosi ve, ntumwa mosi ve, ata fioti ve, na ntangu mosi ve, yina me zingaka ntete na ntangu ya mutindu yayi mutindu beto ke zinga na ntangu yayi. Yayi kele nsuka.

⁶⁷ Ya kele ya kusonika na mazulu. Ba sonikaka yawu na zulu ya kizizi ya ntoto. Ya kele ya kusonama na konso zulunale. Yayi kele nsuka, kana beno lenda tanga masonuku. Baprofete vwandaka zinga na ntangu yina masonuku vwandaka na kibaka samu na yinsi, kasi beto ke zinga na ntangu masonuku kele na zulu ya kibaka samu na ntangu. Bayinsi nionso, ntoto, bima nionso, ntangu me kuma na nsuka. Na yina, beto fwana tala Masonuku, samu na kumona ngunga yina beto ke na kuzinga.

⁶⁸ Ntangu nionso, profete ya kieleka ya Nzambi ke kwenda na Masonuku. Na yina yandi kele ya kieleka ti yawu ke vwanda mutindu yina. Na Ngwisani ya Ntama, ntangu baprofete vwandaka tuba kima mosi, ya vwandaka ntangu nionso, kisika mosi kuna, ya vwandaka na profete yina bikanaka na Ndinga, yina bikanaka na Ndinga. Yandi vwandaka vingila ti Nzambi kupesa yandi ba-vision. Mpe kana vision ya yandi vwandaka ya kuswaswana na Ndinga, na yina vision ya yandi vwandaka ya luvunu. Yina kele mutindu ya Nzambi ya kunata Ndinga ya Yandi na bantu ya Yandi.

⁶⁹ Beno lenda kuwa munu, mbote mingi, kuna na manima? Mu zaba kaka ve wapi kisika ya kubanda.

⁷⁰ Ntangu yayi, ya me vwanda siansi mosi ya nene samu na munu, na kuzaba ti tabernacle yayi vwandaka dibuundu ya munu ya ntete. Ya kele kima mosi ya nkembo. Mpe mu ke zimbana ata fioti ve, ti mu...kana Yesu ke kwisa nswalu ve mpe mu ke zinga bankama ya bamvula. Mu ke bambuka moyo kilumbu yina mu tulaka ditadi ya nsongi, kuna na nsongi; mpe vision Yandi pesaka munu na suka yina, samu na tabernacle yayi. Mpe beno nionso ke bambuka moyo. Ya kele ya kusonika na babuku. Mpe ya me salama kieleka, nionso, ata kima mosi ve me kondwa.

⁷¹ Mpe, ntangu yayi, mu ke kwikila ve ti ya kele na kima yina Yandi me zonza, bamvula nyonso yayi na luzingu ya munu, yina mu me tubaka na bantu, kasi yina me salamaka. Mpe bantu mingi me kwisa na bandosi, ti Yandi me pesa munu, na lemvo

ya Yandi, kutendula samu na bantu. Mpe bantu mingi me kwisa na bandosi mpe na mambu yina mu lendaka ve kutendula.

⁷² Kasi mu me mekaka ve na kutalisa na beno kima yina kele na bamvutu nionso. Mu mekaka na kuvwanda ya kusungama mpe kutuba na beno yina vwandaka Kieleka, mpe mu lendaka tuba kaka na beno mutindu Yandi tubaka na munu. Mpe na yina mutindu ya kwisaka na munu, na yina mu lenda tuba na beno.

⁷³ Mpe mu zola kupesa beno dikebi. Na kilumbu yayi beto ke na kuzinga, ya kele na mingi. . . Mu ke tuba ve—ve kima mosi samu na kutelemina bantu. Kasi ntangu beno ke mona muntu yina kele na mvutu na bima nionso, ya me swaswana na Ndinga.

⁷⁴ Yesu tubaka, “Ya vwandaka na bambevo mingi ya wazi na bilumbu ya Elie, kasi mosi kaka belukaka.” Na bamvula mingi, makumi nana to kulutila yina, yina Elie zingaka, mpe muntu mosi ya kimbevo ya wazi belukaka. Mifwidi mingi vwandaka na kilumbu ya Elie, kasi ba fidisaka yandi kaka na mosi. Mpe beto ke mona ti ya kele na bima mingi yina Nzambi ke salaka, mpe yina Yandi ke monikisa ve na bisadi ya Yandi. Mpe ata kisadi mosi ve kele ya kulutila nene Mfumu ya yandi.

⁷⁵ Mpe, na yina, Nzambi ke kabula nkembo ya Yandi ve na muntu mosi. Yandi kele Nzambi. Mpe ntangu kisadi mosi me kuma kisika yina yandi ke meka na kubaka kisika ya Nzambi, na yina Nzambi ke bakaka luzingu ya yandi mpe ke nata yandi kisika mosi kuna, to kima mosi. Beto fwana bambuka moyo na yawu.

⁷⁶ Ntangu yayi, na ba-vision yina mpe bantendulu yina, mu lenda tuba ve ntendulu ya ndosi tii kuna mu ke mona kieleka, na nzila ya vision, yina vwandaka ndosi. Mpe mingi na kati ya beno zaba ti beno me tubaka na munu ndosi ya beno, mpe lendaka ve kutuba yawu nionso. Mpe ntangu mu monaka diaka ndosi, mu vwandaka baluka mpe vwandaka tuba na beno ti beno me zimbana bima mingi, na manima mu vwandaka tuba na beno yina vwandaka kondwa. Beno zaba ti ya kele kieleka. Kana ya kele kieleka, beno tuba, “Amen.” . . . ? . . . [Dibuundu me tuba, “Amen.”—Mu.] Bima yina beno tubaka na munu ve. Na yina, beno me mona, kana. . . Mutindu Nebucadnetsar tubaka, “Kana nge lenda tuba na munu ve yina mu lotaka, na yina wapi mutindu mu ke zaba ti nge kele na ntendulu ya yawu?”

⁷⁷ Kasi mambu yayi nionso ke monana, beto fwana baka yawu ve mpe kutuba, “MUTINDU ME TUBA MFUMU.” Beto fwana sala yawu ve. Beto fwana vwanda na ndinga ya kusungama, mvutu yina me katuka na Nzambi, na ntwala beto lenda tuba ti ya kele Nzambi. Matalana ve, sensation ve, ata ti ya ke budisa ntima.

Beno lenda tuba, “Mu ke kwikila ti ya lendaka vwanda mutindu yayi.”

⁷⁸ Kasi ntangu beno ke zonza, “MUTINDU ME TUBA MFUMU,” ya kele beno ve. Beno tala na estrade. Beno me monaka yawu kukondwa? MUTINDU ME TUBA MFUMU kele ya kulunga, ata mbala mosi ve ti ya me kondwaka. Mpe ntangu nyonso yina ya kele MUTINDU ME TUBA MFUMU, ya lenda kukondwa ve.

⁷⁹ Kasi, kubanda ntama, Yandi ke kebaka munu, samu mu ke talaka na Yandi. Mu ke mekaka ve na kusosa lukumu, to nkembo ya mpamba. Mu ke mekaka na mutindu nionso na kuzinga ya kukikulumusasa, mpe kuzinga luzingu yina mu ke banza ti Muklisto lendaka zinga. Mpe mu me vwandaka ve na kiyeka ya kusala yawu ve na munu mosi, kasi Yandi me salaka yawu tii bubu yayi. Mutindu mu ke tuba, ti Yandi kele Yina twadisaka munu.

⁸⁰ Bima mingi lenda tubama mutindu yayi, kasi yawu ke baka ntangu ya yinda. Kasi beno nionso zaba mambu yina. Mpe ya kele samu na yina kaka mu vwandaka tuba “amen,” na mwa ntangu fioti me luta, beno bantu yina tubaka na munu bandosi ya beno, na manima mu kwisaka kutuba na beno yina beno zimbanaka, samu ba ke kanga Nsangu yayi na bande. Bantu ya bayinsi nionso ke kuwa yayi. Mpe na ntangu bawu ke kuwa “amen” yina, na yina bawu zaba ti kele na bandinga kuna, yina me vwanda na nsi ya ministere yayi, yina zaba mbote mingi kulutila kusala kima ya yimbi, to kutuba “amen” na kima yina kele mbote ve. *Amen* kele “ya vwanda mutindu yina.” Ya kele kidimbu ti ba me ndima yawu.

⁸¹ Ntangu yayi, luzingu ya munu nyonso, kubanda mu vwandaka mwana-bakala ya fioti, ya kele na kima mosi me kwamisa munu. Mpe mu me kuzwa luzingu ya kieleka ya ngitukulu, ya mpasi na kubakula. Ata mpe kento ya munu ke kalata yintu ya yandi mpe me tuba yawu. “Bill, mu ke kwikila ve ti ya kele na muntu yina lenda bakula nge.”

⁸² Mpe mu tubaka, “Mu ke bakulaka ve munu mosi.” Samu, mu me kukipesa, mu me kukipesa munu mosi na Klisto, bamvula mingi me luta. Yandi ke salaka ntwadusulu. Mu ke mekaka ve na kubakula yawu. Mu ke kwenda kaka kisika Yandi ke twadisa, luzabu ya munu ya kulutila mbote.

⁸³ Mu ke vutula matondo samu na kento ya mbote mpe bana, mpe samu na kento ya munu mpe bana yina ke tula kivuvu ti mu lendaka tuba na bawu kima mosi ve ya yimbi. Ti, ba ke kwikila. Konso ntangu beno ke tuba na bawu kima mosi, ba ke kangama kaka na yawu. Bawu zaba ti mu lendaka tuba na bawu kima ya yimbi ve.

⁸⁴ Mpe na yina, mu lendaka tuba kima nosi ya luvunu na mwana mosi ya Nzambi? Na luzolo ve. Ve, tata. Nzambi zola ti bana ya Yandi kuzwa malongi ya mbote. Mpe beno vwanda na

kusungama na bawu, mpe ya kieleka na bawu, mpe Yandi ke sakumuna yawu, mu ke kwikila.

⁸⁵ Ntangu yayi, na kati ya nzietelo nionso, bima me salamaka, yina mu lendaka bakula ve. Mpe mosi ya bima yina mu vwandaka bakula ve, vwandaka ntangu mu vwandaka mwana-bakala ya fioti mpe mu vwandaka na ba-vision. Mpe mu vwandaka na ba-vision mpe mu vwandaka tuba yawu na bibuti ya munu bima yina ke salama. Ba vwandaka banza ti mu vwandaka na kidi-kidi. Kasi, kima ya ngitukulu, yawu vwandaka salama kaka mutindu Yawu tubaka.

Beno ke tuba, “Ya vwandaka ntete beno balula ntima?” Yinga.

⁸⁶ “Makabu mpe balubokilu ba ke sobaka yawu ve,” Biblia me tuba. Beno me butuka na yinza yayi samu na lukano mosi. Mpe beno ve. . . Kubalula ntima ya beno ke nata makabu ve; ba me kukubika yawu samu na beno.

⁸⁷ Ntangu yayi, na nzila, mpe ntangu mu vwandaka mwana-bakala ya fioti, mu vwandaka banza. . . Mu vwandaka sepela ve na kizunga yina mu vwandaka zinga. Mu zaba ve samu na yinki, mu vwandaka zola kukwenda na Weste.

⁸⁸ Mpe ba pasulaka munu, na ntangu ba bulaka munu munduki, na ntangu mu vwandaka mwana-bakala ya fioti. Mpe ntangu mu vutukaka na munu mosi, na manima ya anesthésie ya ntete, mu vwandaka banza ti mu vwandaka na kati ya lukwamusu, mpe mu vwandaka kulumuka. Ether salaka ti munu kulala. Mpe mu banza, mu vwandaka ke zaba kima mosi ve na bangunga nana. Ba vwandaka na boma samu na kuzaba mutindu ba ke ningisa munu diaka. Ba salaka lipaso ya nene, kukondwa penicelline. Menga; makulu nionso zole vwandaka kaka ya kupanzana, na tiya ya munduki. Nkundi mosi ya fioti ya bakala yina bulaka yawu.

⁸⁹ Mpe na manima pene ya bangonda sambwadi, mu bakaka anesthésie yankaka. Mpe ntangu mu basikaka na anesthésie yina, mu banzaka ti mu vwandaka ya kutelama kuna na banseke ya weste. Mpe kulunsi ya nene ya wolo na kati ya zulu, mpe nkembo ya Nzambi ke sema kuna. Mu vwandaka ya kutelama kuna mutindu *yayi*.

⁹⁰ Ntangu Nsemo, yina beno ke mona na foto na nkokila yayi, ya me talisama ti ya kele Muntu ya kimpeve, na nzila ya kusosa-sosa ya bantu ya mayele; samu na munu, Yawu vwandaka Nsemo mosi yina kulumukaka kuna na Santu Paul. Yawu vwandaka Nsemo mosi yina twadisaka bana ya Israel, na mpimpa. Beno me mona awa, Wanzio yayi? “Yandi vwandaka ya kuziunga na Dituti.” Beno me mona, Yandi vwandaka “Dituti na mwini.” Ntangu yayi, ya kele Nsemo mosi yina.

⁹¹ Bantu yina vwandaka bakula ve, ntete ba banzaka ti ya vwandaka ya luvunu, ti mu vwandaka tuba yawu kaka. Kasi Mpeve-Santu salaka ti ya vwanda na bisadilu ya science, mpe bantu kuna, samu na nsiamisa, mpe kubaka Yawu na foto, bambala mingi.

⁹² Mu tubaka, “Mu ke mona muntu mosi na kivudi ya lufwa,” kivudi ya ndombe vwandaka na zulu ya yandi. Mwa basabala fioti me luta ntangu mu vwandaka na mbanza mosi. Mpe ntangu beto vwandaka kulonga, beno—beno fwana ve kubaka bafoto, beno zaba, na ntangu ba ke longi. Mpe ntangu . . . Kima mutindu mosi salamaka ntangu ba bakaka yayi; kasi muntu mosi vwandaka na camera. Mpe mu tubaka na mama mosi yina me vwanda kuna, nzenza . . . Mu vwandaka na—na Southern Pines. Mu tubaka, “Ya kele na kivudi mosi kuna na zulu ya Mademoiselle *Kingandi* yayi.” Mama yina mu me monaka ntete ve na luzingu ya munu. “Nge me katuka na dokotolo; mpe nge kele na ba-cancer, mosi na zulu ya dibele mosi, mpe nge me fundisama. Nge me fikama na kifiniku, ya lufwa ya ndombe.”

⁹³ Mpe Kima mosi tubaka na mpangi-kento yina me vwanda pene-pene, yina vwandaka na camera ya flash, yandi tubaka, “Baka foto.” Mpe yandi vwandaka zola ve na kusala yawu. Kasi, “Baka foto,” mpe yandi vwandaka kukikanga kaka. Mpe na yina yawu vutukaka diaka, mpe yandi simbaka appareil . . . mpe bakaka foto. Mpe yawu yina, na mutindu ya science. Ya kele na zulu ya dibaya ya bansangu; kivudi mosi ya ndombe na mutindu kifiniku.

⁹⁴ Na yina, ntangu kento kwikilaka mpe ba salaka kisambu, ba bakaka foto yankaka na ntangu yina, mpe nionso zimbanaka. Mu tubaka, “Kivudi me zimbana.” Beno me mona? Mama yango ke na kuzinga, na lemvo ya Nzambi.

⁹⁵ Beno me mona yina mu zola kutuba? Kana beno ke tuba kieleka, ya lendaka salama ti ba lendaka seka beno na mwa ntangu fioti, ba lendaka bakula beno yimbi na mwa ntangu fioti. Kasi, Nzambi ke siamisa yawu, ti ya kele kieleka, kana beno ke kangama na yawu. Beno me mona? Beno simba kaka mbote. Ya lendaka baka bamvula, kasi, mutindu na Abraham mpe bayankaka, kasi Yandi ke siamisa ntangu nionso ti ya kele kieleka.

⁹⁶ Ntangu Wanzio yina kuna . . . Mpe mu banza, na nganda ya kento ya munu, kele na bantu awa na nkokila yayi, kubanda bamvula makumi tatu me luta, yina vwandaka pene-pene ntangu Yawu kulumukaka. Ya kele na muntu yina kele awa na kivinga ya nene ntangu yayi yina vwandaka kuna ntangu Wanzio ya Mfumu, yina kulumukaka kuna na nzadi mbala ya ntete, na ntwala ya bantu? Beno telemisa maboko ya beno. Yinga, bawu yina kuna. Beno me mona? Ntangu yayi, mu ke mona Mama Wilson me telemisa diboko ya yandi. Yandi vwandaka kuna.

Kento ya munu, kuna, yandi vwandaka kuna. Mpe mu zaba ve nani na kati ya bawu kele, bayina vwandaka ya kutelama na simu yayi awa, na ntwala ya bantu mingi, bantu mingi, ntangu mu vwandaka ke pesa mbotika na ngunga ya zole na manima ya midi.

⁹⁷ Mpe na mbala mosi na nganda ya zulu ya kisengo, wapi kisika mvula vwandaka ve basabala mingi, Yandi kwisaka kuna na makelele, mpe tubaka, “Mutindu ba fidisaka Jean-Baptiste, samu na muntu yina kwisaka na ntwala ya Nkwizulu ya Klisto, ba ke fidisa nge na Nsangu, samu na kukwenda na ntwala ya Nkwizulu ya Klisto.”

⁹⁸ Babakala mingi, babakala mingi ya mumbongo, ya mbanza, vwandaka ya kutelama na kumu, yufulaka munu yina Yawu zolaka tuba. Mu tubaka, “Yina vwandaka samu na munu ve. Ya kele samu na beno. Mu ke kwikila.” Uh-huh. Yawu kwendaka. Mpe ntangu Wanzio yango kwendaka, kana beno ke bambuka moyo, Yandi kwendaka na ndambu ya wesete mutindu Yandi vwandaka mata; kaka kuna, na zulu, na zulu ya kiamvu, mpe kwendaka na weste.

⁹⁹ Bilumbu na ntwala, mu kutanaka na astronome mosi, yina kele Muntu ya mayele. Mpe ba tubaka na munu mutindu kuvukana ya bambwetete yina vukanaka kintwadi na mutindu mosi.

¹⁰⁰ Na yina, bantu ya mayele kuna na Babylyone monaka kuna na ndambu ya Palestine, bambwetete yayi tatu na kimvuka. Beno me kuwaka munu kutubila yawu, bambala mingi. Beno zaba ti ya kele ya kusunika, basabala yayi ya nsuka, ti ya kele kieleka? Mpangi Sothmann, nge kele na zulunale yina na nkokila yayi, konso kisika yina nge kele? Ya kele na kati ya zulunale, na papié ya zulunale ya Lumingu, ya kilumbu ya yivwa ya Ngonda ya kumi na zole, zulunaliste mosi kwendaka kuna, mpe ba sengumunaka bima yayi. Mpe kieleka beto ke na kuzinga ntangu yayi, ya me siamisama, ti beto kele . . . Mvula yayi ke na kukwisa ke vwanda 1970. Luswaswanu ya bamvula sambwadi, yina me talisama, na matadi yina ba me sengumuna ti ya kele ya luvunu. Ntangu me luta ti beno ke banza. Mu monaka ve Mpangi Fred, na mutindu nyonso. Mpangi Sothmann, nge kele awa? Nge kele na mukanda na nge, Mpangi Sothmann? Beno kele na yawu. Yandi kele na zulunale. Mu banza mbasi na nkokila mu ke tanga yawu. Beto kele ve na ntangu, na nkokila yayi. Na yina, beno lenda mona.

¹⁰¹ Mpe, beno tala mbote, kieleka. Bantu ya mayele yina, Bantu ya mayele yina ya ba-Juif kuna na Babylyone, vwandaka longuka bambwetete, ba monaka bambwetete yina kusala kimvuka ya yawu. Mpe na ntangu, bawu zabaka ti Mesiya vwandaka na zulu ya ntoto. Mpe awa bawu kwisaka, na Jérusalem, ba ke yimbila. Nzyetolo ya bamvula zole! “Wapi kisika Yandi kele Ntinu ya ba-

Juif yina me butuka?” Ba vwandaka tambula na babala-bala. Mpe, oh, Yayi kele. . .

Israel sekaka bawu, “Nkongga yayi ya bafanatiki!” Bawu zabaka ata fioti ve kima mosi samu na yawu, kasi Mesiya vwandaka na zulu ya ntoto. Mpe ntangu yayi beno zaba disolo yina me bikana, yina bawu tubaka.

Ntangu yayi, beto ke tanga yawu, mbasi na nkokila.

¹⁰² Ntangu yayi samu na kukuma na ba-vision, ya ke kondwaka ve, samu ti ya me katuka na Nzambi. Mpe na nzietolo ya muvimba, ya vwandaka na kima mosi ke bendaka munu, yina ke landaka munu.

¹⁰³ Na yina, ntangu Muntu ya mayele yayi tubaka na munu mambu yayi, ntangu mu vwandaka kaka mwana-bakala ya fioti, mukengi ya baniama; to na ntwala ya yina, mu ke kwikila ti ya vwandaka, na yina me tala bima yayi. Mpe yawu pesaka munu boma, samu mu vwandaka na boma ya Bantu ya mayele. Kasi na ntwala mu bakulaka ti Bantu ya mayele ya Biblia vwandaka ya kusungama, samu Nzambi ke tuba yawu na zulu ntete Yandi kutuba yawu na zulu ya ntoto, na kutalaka banzutu ya mazulu.

¹⁰⁴ “Nzambi ke swasikisaka muntu ve, na kati ya bayinsi nionso,” tubaka Pierre. Ntangu yayi, kasi bayina ke na boma ya Yandi, na kati ya bayinsi nionso, Nzambi ke ndimaka bawu. [Kisika ya mpamba na bande—Mu.]

¹⁰⁵ Mpe beto ke mona, na yina, mu mekaka na kuyambula dibanza yina. Kasi, oh, ya zolaka baka bangunga, samu na kuzonzila yawu, mpe kutalisa mutindu ya vwandaka kwenda ntangu nionso mutindu yina, ya vwandaka kwenda na ndambu yina. Kasi mu vwandaka na boma ya yawu.

¹⁰⁶ Muntu ya mayele yayi tubaka na munu, “Nge ke vwanda ata fioti ve na lunungu na Esete.” Yandi tubaka, “Nge me butukaka na nsi ya kidimbu mosi.” Mpe tubaka, “Nge. . . Kidimbu yango, kimvuka ya bambwetete yina, ntangu bawu kutanaka, ntama kuna, kilumbu ya lubutuku ya nge, ya vwandaka na weste. Mpe nge fwana kwenda na wesete.”

Mu tubaka, “Zimbana yawu.”

¹⁰⁷ Mu—mu vwandaka ve na kima ya kusala na yawu. Mpe na ntangu yina nionso, na yina, ti, ya vwandaka katuka ve na ntima ya munu.

¹⁰⁸ Na yina, ntangu mu vwandaka kuna na nkokila yina, samu na ba-vision yayi. Mu lendaka bakula yawu ve. Bampangi ya munu ba-Baptiste tubaka na munu ti yawu vwandaka diabulu. Mpe kuna ntangu Wanzio yango monikaka, kieleka Yandi tulaka yawu na kati ya Masonuku, mpe tubaka, “Mutindu ya vwandaka kuna!”

¹⁰⁹ Ntangu banganga-Nzambi vwandaka tubila bima ya mutindu na mutindu, kukondwa kuzaba mutindu ya bakazaka

ba zolaka lwata, mpe bilele mpe nionso, mpe ba vwandaka tubila baluswaswanu ya bawu, Bantu ya mayele vwandaka landa mbwetete ya Klisto.

¹¹⁰ Ntangu balongi tubaka ti Yesu vwandaka muntu ya luvunu, Béelzébul, diabulu telamaka mpe tubaka, “Beto zaba nani Nge keke, Santu Mosi ya Nzambi. Samu na yinki Nge ke kwisa kukwamisa beto na ntwala ya ntangu?”

¹¹¹ Ntangu Paul na Silas kwisaka kuna, ba vwandaka longa Nsangu ya mbote, mutubi yayi ya fioti vwandaka na bala-bala. . . Mpe balongi ya yinsi yina tubaka, “Bantu yayi keke bantu ya luvunu. Ba ke panza mabuundu ya beto, mpe nionso yina, ba ke kotisa yinza na kidi-kidi, na mambu ya bawu ya kubeba.”

¹¹² Kasi yinki salamaka? Mwa Muntu ya mayele yayi, mwa mutubi yina, tubaka, “Bantu yayi keke bantu ya Nzambi, yina ke tuba na beto nzila ya Luzingu.” Mpe Paul sembaka mpeve yina na kati ya yandi. Yandi vwandaka ve na nsatu ya lusalusu samu na kupesa kimbangi nani yandi vwandaka.

¹¹³ Yesu tubaka na bawu ntangu nionso na kuvwanda swi. Kasi ya ke lakisa ti, bantangu yankaka, bampeve ya yimbi zaba mingi na yina me tala bima ya Nzambi kulutila milongi; ba me kuma ya kukangama mingi na mambu ya dibuundu. Ya vwandaka mutindu yina, na kati ya Biblia, mpe Nzambi ke sobaka ve.

¹¹⁴ Kilumbu mosi, mu katukaka kuna, bamvula tanu me luta, mu katukaka na yinzo ya Mpangi Norman, mu vwandaka nata ditoma na nzila. Mpe mu vwandaka na lukutakanu kuna, mpe Mfumu Nzambi monikaka na munu na vision mosi. Mpe mu vwandaka na ntwala ya mwelo ya munu, kuna na yinzo ya munu. Mpe yawu monanaka ti yawu vwandaka ntangu mosi ya yimbi.

¹¹⁵ Mingi na kati ya beno bantu ke bambuka moyo na vision yango. Ya keke ya kusonika na buku ya munu ya ba-vision. Mu ke tula yawu kuna samu ti mu zimbana yawu ve.

¹¹⁶ Mpe na vision yayi mu monaka, kima mosi zabukaka na nzila, ya vwandaka na matadi bisika nionso na kati ya lupangu ya munu. Mpe ya vwandaka na bamasini samu na kuyidika ntoto, na nzila ya muvimba, mpe ba zengaka bayinti mpe ba vusaka bansimbulu. Mpe mu balukaka samu na kukota na kielo, mpe ya vwandaka nionso ya kukanga na matadi. Mpe mu basikaka, samu na kutuba na bakala yayi, “Samu na yinki yayi?”

Mpe yandi dasukilaka munu ngolo, yandi pusaka munu na manima, mpe tubaka, “Ya keke mutindu yina samu na beno milongi!”

¹¹⁷ Mu tubaka, “Mu me yufula nge kaka, ‘Samu na yinki nge ke sala yayi?’ Beno ke—beno ke kwisa na lweka ya munu ya bala-

bala, awa. Samu na yinki beno me sala mutindu yayi?” Mpe yandi bulaka munu kaka, mpe pusaka munu na manima.

118 Mpe mu banzaka, “Mu ke tuba na yandi kaka ti yandi zaba ve yina yandi ke tuba.”

119 Mpe Ndinga mosi zonzaka, tubaka, “Kusala yawu ve. Nge kele longi.”

Mpe mu tubaka, “Mbote mingi.”

120 Mpe mu balukaka, mpe, na diboko ya munu ya kibakala, na ntwala ya mwelo, vwandaka chariot mosi ya ntama ya kufika bache mutindu yina ba vwandaka sadila samu na kuzabuka na banseke. Beno zaba yinki, chariot ya kufika, na bampunda ya kukanga na yawu. Mpe kento ya munu vwandaka ya kuvwanda na lweka ya ntwadisi. Mu talaka kuna na manima, mpe bana ya munu vwandaka ya kuvwanda na manima kuna. Mu mataka na chariot. Mu tubaka na kento ya munu, “Cherie, mu me kanga ntima na nionso yina mu lendaka kukangila ntima.” Mpe mu simbaka bansinga mpe bendaka mpunda yina vwandaka na ntwala, mpe bandaka na kukwenda na wesete.

121 Mpe Ndinga tubaka na munu, “Ntangu ya ke salama, na yina kwenda na weste.”

122 Mpangi Wood, kele entrepreneur awa na yinzo-Nzambi ya beto, mpe administrateur. Bantu yikwa ke bambuka moyo na vision ntangu yayi, beno ke bambuka moyo ti mu tubaka na beno? Kieleka. Ya kele ya kusonika kuna na zulunale. Mpe mu tubaka na Mpangi Wood. . . Yandi sumbaka, na dibuundu, lupangu yayi na kati ya yawu kuna. Mpe yandi zolaka tunga yinzo ya matadi kuna. Mu tubaka, “Kusala yawu ve, Mpangi Wood, samu ti ba ke pesa beno mbongo ya beno ata fioti ve. Ya lendaka vwanda, mu banza. . .” Ya me luta bamvula, bamvula tanu me luta. Mu tubaka, “Ba ke, mu banza, ke lutisa kiamvu yina awa, mpe matadi yina vwandaka katuka kaka na cave ya munu yina ba bebisaka, mpe ba-allée ya munu mpe nionso yina, yina vwandaka kuna.” Na kisika ya vwanda matadi, ya vwandaka binkuku ya ciment. “Mpe na yina ba ke lutisa yawu kuna, samu ba me tuba na zulunale ti ya kele yina ba vwandaka meka na kusala.” Mbote, yandi tungaka yawu ve. Na nsuka ba bakaka lukanu, pene ya mvula mosi na ntwala, to zole, bawu zolaka lutisa yawu, na lweka *yayi*. Na yina yina sukisaka dyambu, na yina mu zimbanaka kaka yawu, mpe bikaka yawu kukwenda.

123 Ntangu yayi, kima ya ngitukulu kusalamaka pene ya mvula mosi me luta. Mu vwandaka sala nkokila mosi ya balukutakanu kuna na sika ya Mpangi Junior Jackson. Yandi kele ya kuvwanda awa, longi ya Méthodiste yina me kuzwa Mpeve-Santu, mpe ba botikaka yandi na Nkumbu ya Yesu Klisto, mpe kele pasteur mosi ya mabuundu ya beto ya kimpangi.

124 Kaka samu na kutalisa beno mutindu Nzambi ke salaka na bantu yayi, mu ke tuba yayi na ntima ya munu ya muvimba. Mu zaba ve dibuundu mosi na yinza ya muvimba, dibuundu mosi kintwadi mingi, yina mu ke kwikila ti Mpeve ya Nzambi kele, kulutila na kati ya dibuundu yayi. Bawu ke na baluswaswanu ya bawu. Ba me kuma ntete ve kieleka kisika yina ba lendaka vwanda, ata mosi ve na kati ya beto, kasi beno kele pene-pene mosi na yankaka ti muntu nionso mu zaba.

Mu ke talisa na beno, na kuzabaka yina zolaka salama.

125 Mpangi Jackson lotaka ndosi. Yandi vwanda lenda ve na kukatula yawu; mpe mu vwandaka bika dibuundu ya yandi, mpe yandi vwandaka lenda kaka ve kukanga ntima na yawu.

126 Ya me vwanda bilumbu yikwa, Mpangi Jackson? [Mpangi Jackson me tuba, “Mu vwandaka na ndosi na Ngonda ya Zole ya mvula 1961, Mpangi Branham.”—Mu.] Ngonda ya zole ya mvula 1961, yandi vwandaka na ndosi.

127 Mpe yandi kwisaka na munu, mpe yandi tubaka, “Kima mosi ke na ntima ya munu. Mu fwana tuba na nge, Mpangi Branham.”

Mu tubaka, “Landila, Mpangi Jackson.”

128 Mpe yandi tubaka, “Mu lotaka ndosi mosi.” Mpe yawu vwandaka kuna! Mu vwandaka kaka swi, mpe mu widikilaka mpe mu vwandaka tala mbote-mbote. Yandi tubaka, “Mu lotaka ti ya vwandaka na mongo mosi ya nene mingi, mutindu na kati ya nseke, matiti ya mubisu ya kitoko to kima mosi.” Mpe yandi tubaka, “Kuna na zulu ya mongo yayi, kisika masa sukulaka ntoto, ditadi mosi vwandaka kuna na zulu, kuna na zulu ya mongo, mutindu nsongi ya mongo. Ya vwandaka ditadi; matiti ve. Mpe masa mutindu ya vwandaka kulumuka, ya vwandaka bika mwa masonuku na zulu ya matadi yayi. Mpe nge vwandaka ya kutelama kuna, vwanda tendula masonuku yayi na zulu ya matadi yayi.” Mpe yandi tubaka, “Beto nionso,” mpe yandi tulaka yawu mutindu yayi, yandi tubaka, “bampangi ya Georgie, mpe ya bisika nionso, beto nionso vwandaka ya kutelama kintwadi, beto vwandaka kuwa nge kutendula mansweki yina vwandaka ya kusonika na zulu ya matadi yina, na zulu ya mongo yina.”

129 Mpe yandi tubaka, “Na yina nge bakaka kima mosi, mutindu na mupepe, kima mosi mutindu levier, to—to pied de biche.” Mutindu yina ve, mpangi-bakala? “Kima mosi mutindu yina, levier mosi, ya fioti mingi.” Mpe yandi tubaka, “Yawu, wapi mutindu nge me sala yawu, mu zaba ve.” Mpe yandi tubaka, “Nge bulaka nsongi ya mongo yayi, zengaka yawu na balweka, mpe nge telemisaka kifinuku ya yawu. Ya vwandaka na mutindu ya pyramide. Mpe nge katulaka nsongi ya yawu nionso.” Ntangu yayi, yina vwandaka bangonda mpe bangonda na ntwala ba longa Nsangu ya pyramide. Mpe tubaka, “Kuna na nsi vwandaka ditadi ya mpembe, ya granite. Mpe nge tubaka, ‘Mwini, to nsemo,

me semaka ntete ve na zulu ya Yayi. Beno kwisa tala Yayi. Beno tala mbote Yayi mbote.”

¹³⁰ Mpe ya kele kieleka, samu ti, na kusalama ya yinza, ba salaka yinza ntete nsemo kuvwanda. Beto nionso zaba yawu. Nzambi vwandaka tambula na zulu ya masa. Mpe—mpe kuna, na mbandukulu, Yandi zonzaka samu ti nsemo kukwisa. Mpe, na kutala, na nsi kuna, na nsungi yina vwandaka kusalama yina, nsemo vwandaka me kwisa ata fioti ve na zulu ya ditadi yina.

¹³¹ Mpe yandi tubaka, “Beno tala na zulu ya Yawu. Nsemo me kwizaka ntete ve na zulu ya Yawu.” Mpe ntangu bawu mataka, mpe mu tubaka na bawu na kutala Yawu mbote, mpe bawu nionso kwisaka samu na kutala.

¹³² Kasi yandi tubaka, na ntangu bawu vwandaka tala, yandi talaka kuna na nsongi ya disu ya yandi, mu ke kwikila ti yawu vwandaka mutindu yina, mpe yandi talaka munu mbote. Mu telumukaka na lweka mosi, mpe mu bandaka na kukwenda na Wesete, na kulala ya mwini; mu mataka na zulu ya mongo mosi, mu kulumukaka diaka; mu mataka na zulu ya mongo, mu kulumukaka diaka kuna; na kukumaka kaka fioti mingi mpe fioti mingi, mpe mu zimbanaka ya muvimba na meso ya yandi.

¹³³ Mpe yandi tubaka, na yina, ntangu mu salaka yawu, yandi tubaka, “Na yina bampangi balukaka, na manima ya mwa ntangu fioti, mpe tubaka, ‘Yandi me zimbana? Wapi kisika yandi me kwenda?’” Mpe ba tubaka, “Bayankaka kwendaka na lweka *yayi*; bayankaka kwendaka na lweka yina, mpe bayankaka na lweka yankaka.” Kasi, bantu fioti bikalaka samu na kutala yina mu tubaka na bawu.

¹³⁴ Ntangu yayi beno tala ntendulu ya ndosi. Na yina, mu tubaka na yandi kima mosi ve, to mu me tubaka yawu ve, ata na muntu mosi ve. Kasi, mu tubaka, “Yinga.” Mpe ntima ya munu, vwanda ningana. Mu vwandaka tala. Ntangu yayi, masonuku ya mansweki . . . Beno vingila, mu ke bika yawu na mwa ntangu fioti.

¹³⁵ Ntama mingi ve, Mpangi Beeler . . . Mpangi Beeler ke vwandaka na beto ntangu nionso. Nge kele awa, Mpangi Beeler? Yinga, ntama mingi ve awa. Billy tubaka, “Mpangi Beeler me vwalangana. Yandi vwandaka na ndosi mosi ya ngitukulu.”

¹³⁶ Mu kwendaka na Mpangi Beeler, mpe yandi tubaka, kuna na yinzo ya yandi na nkokila mosi, ntangu mu vwandaka kwenda kutala bantu. Mpe yandi tubaka, “Mpangi Branham, mu me kuzwa ndosi ya ngitukulu.” Yandi tubaka, “Mu lotaka ti mu vwandaka kulumuka na mwa masa mosi ya fioti, na kukwendaka na wesete. Mpe ya vwandaka na nzila mosi na lweka ya kikento. Mpe mu vwandaka na lweka ya kikento, mu vwandaka kwenda na nzila, mutindu ya monanaka, mu vwandaka zomba niama. Mpe na lweka ya kibakala, na mbala mosi mu monaka na manima mu kumaka kuna, nge vwandaka

kuna. Mpe nge vwandaka vukisa kinkuku ya nene ya baniama, mpe ya vwandaka na matiti mingi kuna.” Mpe tubaka, “Na yina nge bakaka niama yina mpe nge bandaka na kumata nzadi.” Mpe, na kutala, ti mu fwana sala yandi kidimbu ya yintu samu na kutala niama yina. Mpe yandi tubaka, “Ntangu yayi, yawu ke vwanza kaka mpasi ve samu na niama yina, mu zaba ti yandi ke kwenda kisika yina nkakalakani kele ve. Kasi Mpangi Branham vwanza zola ti yandi bikana na lweka ya kibakala ya nzadi yina, na yina mu ke mata diaka na nzila mpe mu ke pekisa bawu na kuzabuka nzadi na lweka yayi, mpe mu ke keba bawu na lweka yina.” Kasi, yandi monaka ti, mu vwanza landa ve niama yayi, kasi mu landilaka na kukwenda, na wesete. Yandi tubaka, “Yandi fwana ke sosa baniama yina me zimbana.”

¹³⁷ Kaka na ntangu yandi manisaka na kuzonzila ndosi, mu monaka yawu. Na yina, tala, yandi tubaka ti yandi kumaka fioti na maketi-kefi ya munu, na yina yandi kwenda tala diaka. Mpe mu tubaka ti mu kumaka na mongo ya ngolo, mpe na mbala mosi mu zimbanaka. Mpe yandi kukiyufulaka yinki vwanza tambula mbote ve. Yandi kulumukaka. Mpe na lweka ya yandi vwanza mwa masa na lweka ya yandi, ya vwanza na mwa masa ya fioti yina vwanza kabwana na diboko ya kikento. Mu banza ti ya kele kieleka, Mpangi Beeler. Yina. Mpe yandi talaka na . . . Mpe kuna na lweka ya munu vwanza ba-chute ya boma. Mpe na yina yandi banza ti mu lendaka kubwa na kati ya ba-chute yina mpe—mpe munu kufwaka. Na yina yandi monaka, mpe yandi tubaka ti yandi talaka na nziunga, yandi monaka bima yina vwanza basisa ba-chute yayi, yina vwanza kubwa na lweka *yayi* mpe ya vwanza basisa dibulu ya masa ya kieleka, kasi masa vwanza vutuka ve na kati ya ntoto. Yandi talaka na lweka ya mwa masa yayi, to mwa nzadi yayi, mpe yandi monaka mwa baniama na makutu ya ronde. Mpe yandi tubaka, “Mu ke kwikila ti mu ke baka mosi.” Mpe yandi zabukaka.

¹³⁸ Na yina yandi bandaka na kubanza samu na munu. Mpe yandi mataka na zulu ya mwa ngumba mosi, samu na kutala na simu yina mpe kumona kana ya vwanza na mwa cornice, ya fioti, ya kusungama, beno zaba, ti mu lendaka tambula. Kasi, yandi tubaka, “Kima mosi ve vwanza.” Mpe yandi monaka boma. Yandi tubaka, “Yinki diambu me kuma na mpangi ya beto? Mu ke kukiyufula yinki me salama na Mpangi Branham?” Mpe ntangu yandi vwanza na sousi, yandi tubaka ti yandi waka munu kutuba. Mpe mu telemaka kuna na zulu ya mongo mosi. Mpe mu tubaka na Mpangi Beeler ntendulu ya ndosi yina mu pesaka yandi ntama mingi ve, mpe mu tubaka na yandi na kuvingila Mfumu, ti kilumbu mosi mu ke kutana na yandi na kisanga mosi. Mpe yandi vwanza kuna.

¹³⁹ Ntangu, ntendulu ya ndosi yawu yayi: Masa yina vwanza yinda, ya vwanza masa ya luzingu. Mu vwanza kwenda

na wesete mpe yandi mpe; samu, yandi vwandaka kwenda na nzila mosi, yandi vwandaka kima mbangu na mwa. . . na nzila yayi. Mpe na simu yina yankaka vwandaka matiti mingi, kasi ba-fourré mingi, mpe matiti ya bansendele, mpe finda; kasi na kati kuna vwandaka matiti mingi. Mpe ya ke mutindu yina beto vwandaka sosa Mfumu, mpe Madia ya Mfumu, na kati ya mpasi. Kuvukisa bitwisi, vwandaka dibuundu yayi, kukeba yawu na lweka yina. Kitwisi ke landa kaka nzila yina ya kukondwa mpasi, denomination, kana ya lendaka sala yawu; na yina, nzila vwandaka talisa denomination. Mu matisaka yandi na nzila, samu na kutala ti ba ke kwenda ve na denomination mosi.

¹⁴⁰ Bibaka yina yandi monaka yina vwandaka nionso mpasi na kuluta, yina vwandaka pekisa munu na kukwenda na wesete, vwandaka diambu yina ya mpaku na luyalu. Muntu mosi ve lenda bakula mutindu mu me basika kuna. Ya vwandaka kibaka vwandaka pekisa munu, kasi Mfumu lutisaka munu na kati ya yawu, mpe mu kumaka na simu yina kuna. Mu ke kutana na nge, Mpangi Beeler, na kisanga.

¹⁴¹ Na yina ntangu yayi, kuna, mbala mosi na manima ya yina, Mpangi Roy Roberson. Mpangi Roy, nge kele awa na nkokila yayi? Yinga, mu—mu ke kwikila. . . Yinki? [Mpangi-bakala mosi me tuba, “Kuna na lweka.”—Mu.] Kuna na lweka. Yandi bokilaka munu, mpe yandi kuzwaka ndosi mosi. Mpe yandi lotaka ti beto vwandaka kutika bitwisi. (Ntangu yayi, yayi kele ya tatu.) Beto vwandaka kutika bitwisi. Mpe ya vwandaka na matiti, tii na ntulu ya bawu, ya vwandaka na madia mingi. Beto nionso bampangi vwandaka kintwadi. Mpe beto me kumaka na kisika ya madia ya midi, mpe Mpangi Fred Sothmann telamaka mpe tubaka, “Elie, profete ya nene, ke tuba awa bubu yayi, na midi.” Mpe na yina ntangu beto nionso bakaka madia ya midi, bantu nionso kwendaka, mpe yandi kukiyufulaka samu na yinki bawu me vingila ve samu na kuwa Yawu.

¹⁴² Ntangu yayi, beno me mona mutindu ya me fwanana kieleka na yina me tuba Mpangi Jackson! Beno me mona, ti ya kieleka ya me kwelana, kieleka, na yina Mpangi Beeler tubaka! Muntu mosi ve vwandaka vingila, samu na kumona yawu.

¹⁴³ Beno tala, kaka na manima ya yawu. Mpangi-kento Collins, nge kele awa? Mpangi-kento Collins lotaka ndosi ti ya kuvwanda awa na yinzo-Nzambi, mpe ya vwandaka na makwela yina zolaka salama. Mpe ntangu yina, yandi monaka Bakala ya makwela me kota, ya kulunga; kasi Kento ya makwela vwandaka ve ya kulunga, kasi ya vwandaka Kento ya makwela; ntangu yayi, yina kele Dibundu. Ya vwandaka mutindu mbundana, to kosalu mosi vwandaka salama awa, mutindu ti ba yidikaka madia ya midi. Mpe ya salaka yandi mpasi fioti samu ti Mpangi Neville vwandaka kabula madia ya midi na kati ya yinzo-Nzambi, kasi yandi tubaka ti ya vwandaka Madia ya kulutula kitoko yina yandi me monaka ntete ve. Yandi vwandaka na nsatu

mingi. Kasi yandi banzaka ti ya vwandaka ti, na ndosi, ti yandi lendaka kabula Yawu ve, mpe yandi mpe Mpangi Willard zolaka kwenda na Ranch House samu na kudia. Mpe na ntangu yina, Nsemo na lweka ya diboko ya kibakala zimaka. Ntangu yayi, beno zaba yinki Yina kele.

¹⁴⁴ Ntangu yayi, Madia. Kento ya makwela kele ya kulunga ve, kasi Bakala ya makwela kele ya kulunga. Kento ya makwela kele ntete ve ya kulunga, kasi Madia yina ba pesaka vwandaka ve na madya ya kimuntu, ya kele Madia ya kimpeve yina beno vwandaka kuzwa, ntangu nyonso.

Beno bika mu telama awa na zulu ya ndosi yayi ya yiya, na mwa ntangu fyoti.

¹⁴⁵ Nge ke bambuka moyo ve, Mpangi Fred Sothmann, Mpangi Banks Wood, ntangu beto vwandaka kuna na mvula me luta na Arizona, ntangu beto kwendaka kuzomba ngulu ya mfinda, Mfumu tubaka? Beno zaba ve bima yina Yandi salaka na mutindu ya kulunga, na kulakisaka yina ke salama, mutindu beto vwandaka tambula na nzila? Kana ya kele kieleka, beno bampangi zole ke tuba, “Amen.” [Bampangi zole me tuba, “Amen.”—Mu.] Ata mbala mosi ve ti ya me kondwaka.

¹⁴⁶ Mpe mu monaka na vision mosi na ntangu beto vwandaka nata ditoma, kilumbu mosi, vision ya Mfumu kwisaka na munu, mpe mu vwandaka kubama, na ntangu yina, ntangu mu vutukaka na yinzo, samu na kukwenda na bayinsi ya nzenza. Mpe ntangu mu kwendaka na bayinsi ya nzenza, mbote, mu monaka na masuwa . . . to lweka mosi ya nzadi, kisika bamasuwa ke kwendaka. Mpe ya vwandaka na mwa bakala mosi ya fioti kuna, mpe yandi tubaka, “Mu me yidika masuwa samu na nge, Mpangi Branham.” Mpe ya vwandaka mwa bwatu mosi ya fioti, pene—pene ya ba-centimetre makumi tatu na yinda, kasi ya vwandaka mpembe mutindu mvula ya mpembe. Mpe yandi tubaka na munu, “Yayi kele samu nge kuzabuka.”

“Oh,” mu tubaka, “ya—ya—ya kele ve ya kulunga.”

¹⁴⁷ Yandi tubaka, “Ya ke kwenda ba-kilometre makumi sambanu na ngunga mosi, na zulu mpe na nsi mutindu *yayi*.” Ya kele, na lweka ya kumu.

“Kasi,” mu tubaka, “ya ke sadisa munu ve na kuzabuka.”

¹⁴⁸ Mpe na manima yandi talaka, mpe tubaka, “Kwenda mutindu bawu ke kwenda.” Mpe mu talaka, mpe ya vwandaka kuna Mpangi Fred Sothmann mpe Mpangi Banks Wood, ya kuvwanda na kati ya bwatu ya tinta ya vert, na bisadilu ya camping kuna na manima ya yawu. Mpangi Banks na yimpu ya kubalula mutindu *yayi*; Mpangi Fred na casquette yina vwandaka ya kubuka na nsongi. Mpe yandi tubaka, “Kwenda mutindu bawu.”

Mu tubaka, “Ve. Mu ke sala yawu ve.”

149 Mpe bakala yayi tubaka na bawu, mwa bakala yayi ya fioti, yandi tubaka, “Beno kele minati-masuwa?”

Mpangi Banks tubaka, “Yinga.” Mpangi Fred tubaka, “Yinga.”

150 Kasi mu tubaka, “Bawu kele ve. Mu kele munati-masuwa, mpe mu zaba ti mu ke zonzila yawu ve, mpe ya kieleka mu ke kwenda na lweka yina ve.”

Yandi tubaka, “Nge ke kwenda ve na bawu?”

Mu tubaka, “Ve. Ve.”

151 Mbote, mu balukaka. Mpe, ntangu yina, mwa bakala yina ya fioti na port basikaka mutindu mpangi ya munu ya luzolo ya bakala, Mpangi Arganbright.

152 Mpe mu vutukaka na vision yayi, mpe ya vwandaka na mwa kivinga mosi ya fioti, ya yinda. Mpe Ndinga mosi tubaka na munu. . . Mpe beno nionso ke bambuka moyo na yayi, to, mingi kati ya beno. Ndinga mosi tubaka na munu, “Nata Madia na kati. Tula Yawu na kibumbulu. Mutindu mosi kaka ya kukeba bawu awa, ya kele kupesa bawu Madia.” Mpe mu nataka, mu vwandaka nata, na bangungulu ya nene ya kifuluka manioko ya kulutila kitoko mpe bandunda ya kulutila kitoko, mpe nionso, yina mu me monaka ntete ve. Beno ke bambuka moyo ntangu yayi, vision yango?

153 Ntangu yayi, mpe mu tubaka na beno yina ntendulu vwandaka. Mu zolaka kwenda na Zurich, na Suisse, na Mpangi Arganbright, samu na bankokila tanu ya lukutakanu. Mu tubaka na bampangi ntete ya salama, “Mu ke kwenda ve.” Mpe mu vwandaka na Mpangi Welch Evans kuna, ntangu Yawu pesaka ntendulu.

154 Na nkokila mosi, mu banza ti Mpangi Welch kwisaka mpe bakaka munu, beto vwandaka kwenda na kuloba mbisi, mpe tubaka ti Mpangi Arganbright vwandaka bokila munu. Mu tubaka, “Mbote mingi, yawu yayi. Bawu ke tula munu na nganda.” Mpe bambala mingi. . .

155 Ve na nzila ya Mpangi Miner; yandi kele mosi ya bankundi ya kulutila mbote. Kasi bantangu yankaka, kana bawu lenda kaka. . . Kana ba ke banza ti beno ke longa kima yina me telemina malongi ya bawu, bawu ke tuba ti beno ke vwanda kuna, samu na kuzwa bankundi ya beno kuna. Mpe bawu tubaka. . .

156 Mpangi Arganbright bokilaka munu mpe tubaka, “Mpangi Branham,” yawu yina kaka Mpeve me tuba. Yandi tubaka, “Kwisa, nata kento ya nge,” yandi tubaka, “samu nge ke longa mingi ve,” yandi tubaka, “samu mu banza ti bawu ke baka nge kaka samu na nkokila mosi.” Mpe yandi tubaka, “Nge lendaka longa to ve nkokila mosi.”

Mpe mu tubaka, “Ve.”

¹⁵⁷ “Mbote,” yandi tubaka, “kwisa, nge na kento ya nge, mpe beno kwisa beno nionso, beno me mona, mpe na yina, mu ke sala na beno nzietolo. Oh, kento ya munu, kento ya nge, mpe bawu nionso, beto ke kwenda kuna na Suisse, na manima kuna na Palestine.”

Mu tubaka, “Ve.”

¹⁵⁸ Mu kuzwaka ntendulu. Mu tubaka na Mpangi Welch, to Mpangi Fred mpe bayankaka, “Mu ke tuba na beno na suka, kasi kento ya munu ntete fwana kutuba kima mosi.” Mpe ntangu mu bokilaka yandi, kuna yandi mangaka na kukwenda. Mu tubaka, “Yawu yina.” Beno me mona?

¹⁵⁹ Ntangu yayi, mwa masuwa yina, ya mpembe vwandaka lukutakanu yina mosi. Ya kele mbote mingi na kukwenda bisika nionso awa, na kumu, na lukutakanu mosi, kasi ya me lunga ve, ata ti ya vwandaka mpembe mpe ya mbote, samu na kubokila munu na nsi ya banzena.

¹⁶⁰ Mpangi Fred, mpe mpangi-bakala yina kuna, talisamaka na vision, bawu vwandaka talisa, “Kwenda mutindu bizieti, samu na biese.” Kasi mu vwandaka ve na nsatu ya kusala yawu. Mpe ntangu ba tubaka ti ba vwandaka ve minati-masuwa, ya zolaka tuba ti ba vwandaka ve milongi. Kasi, mu vwandaka mulongi.

¹⁶¹ Mpe na yina Madia na mwa kivinga yina ya fioti, ya yinda. Mu kwendaka ve na bayinsi ya nzenza; mpe vutukaka na mwa kivinga yayi ya fioti, mpe beto me sala bamakumi na zole ya bandede, ya ba-pyramide mpe nionso yina, samu na kutalisa bantu ngunga yina beto ke na kuzinga.

¹⁶² Ntangu yayi beno fwanikisa yawu na bantu yankaka, bandosi. Yayi vwandaka vision. Madia, awa Yawu yayi awa. Yayi kele kisika yayi awa.

¹⁶³ Beno tala na yina yinki salamaka. Na yina na mbala mosi na manima vision yina ya yiya kwisaka, to ba tubaka na munu ndosi ya yiya, Mpangi Parnell mosi kwisaka. Yandi kele awa, kisika mosi kuna, kaka awa. Mpe Billy vwandaka ve awa, mpe bakala yango vwandaka na nganda ya yandi mosi. Yandi me katuka na Bloomington, mu ke kwikila, to na Bedford? [Mpangi-bakala mosi me tuba, “Lafayette.”—Mu.] Lafayette, yandi vwandaka na balukutakanu. Mpe yandi kuzwaka ndosi mosi, mpe yandi kwizaka na Mpangi Wood. Mpe yandi tubaka, “Mu lenda bika yayi ve. Mu fwana tuba yawu, kutuba na Mpangi Branham. Ya ke yangisa munu.”

¹⁶⁴ Mpe Nzambi zaba, ata ndosi mosi ve na kati ya yawu zole. Ya kwisaka kaka, mosi, zole, tatu, yiya, tanu, sambanu.

¹⁶⁵ Mpangi Parnell tubaka, “Mu me kuzwa ndosi mosi ya ngitukulu. Mu lotaka ti mu zolaka vwananda na lukutakanu mosi kuna. Mpe na mutindu mosi to yankaka, ya kele na lukutakanu awa, mutindu na dibuundu ya malu-malu.” Mpe yandi tubaka,

“Dibuundu yayi ya malu-malu,” mutindu yawu me kuma kuna, ti yandi vwandaka kukiufufula samu na yinki mabuundu yayi zole vwandaka wisana ve, to kima mosi ya mutindu yina. Mpe yandi tubaka ti yandi vwandaka ya kutelama awa, ti, “Mbote, mu me vwanda awa. Mu ke vingila kaka, mpe mu ke vwanda na balukutakanu.” Mpe tubaka, “Bakala mosi kotaka na kati ya kivinga, na kazaba mosi ya ntinta ya café, mpe buku mosi. Mu banza ti mu vwandaka sonika.” Mpe yandi tubaka na Mpangi Parnell, yandi tubaka, “Yayi kele lukutakanu ya nsuka. Ya kele kaka samu na ba-diacre mpe ba-administrateur.” Mbote, yandi kumaka fioti mutindu ya me dasuka. Na yina yandi basikaka kielo ya dibuundu ya malu-malu, dibuundu yina ba tungaka, to yayi ba yidikaka, yina ba bongisaka. Mpe ntangu yandi basikaka, mvula-mpembe vwandaka noka, ya vwandaka ntangu mosi ya yimbi, ya vwandaka na hiver.

Mpe ata mosi ve ya bantu yayi zabaka kima mosi samu na yayi.

¹⁶⁶ Mpe ntangu yandi kwendaka na kielo, mu vwandaka ya kutelama kuna, mu vwanda tala na wesete. Mu tubaka, “Kudasuka ve, Mpangi Parnell. Mu ke tuba na nge, yina nge ke sala.”

¹⁶⁷ Mpe Mpangi Parnell, mpe bayankaka, zaba ti mu me tubaka ve na bawu ntendulu. Ya kele ntangu yayi mu ke pesa yawu; kasi, mu monaka yawu ntangu bawu ke zonza yawu. Nge me bakula wapi mutindu mu me basika kuna na nswalu nionso, Mpangi Parnell? Samu na kutina kutuba yawu na beno. Mpe mu kwendaka, mu tubaka ata kima mosi ve na Mpangi Wood to muntu yankaka, ata muntu mosi ve. Mu bikaka yawu kaka, samu mu zolaka kumona kisika ya vwandaka twadisa. Beno kuwaka munu kutuba na nsukinina, “Mu me yangisama”? Yawu yina ya vwandaka.

¹⁶⁸ Mpe na yina, Mpangi Parnell, yandi tubaka ti mu tubaka na yandi, “Mpangi Parnell, banda na kutambula. Mpe kisika ya ntete nge ke kuma ke vwanda na Séphora.” Séphofra, “Séphora,” yina zola kutuba trait d’union, to kutelama, to kima mosi. Mu tubaka, “Kubikala kuna ve. Na manima kwenda, landa, mpe nge ke mona kento mosi ya kiboba; na yina kutelema kuna ve. Kwenda dyaka, nge ke mona kento ya kiboba ya kieleka; kutelama kuna ve.” Mpe ntangu nionso beto vwandaka kuna, mu vwandaka tuba, beto vwandaka tambula na kati ya mvula-mpembe. Mpe mu tubaka, “Kwenda na ntwala tii kuna nge ke mona Kento ya munu. Mpe ntangu nge ke mona Kento ya munu, telama kuna!” Mpe yandi tubaka ti yandi talaka, mpe beto vwandaka na mvula ya mpembe, na ntoto ya kuyuma. Mpe mu zimbanaka. Mpe yandi talaka na manima, mpe yandi monaka kento ya yandi yina vwandaka pompa masa na dibulu mosi ya masa, mpe longi mosi vwandaka benda yandi, samu na kunata

yandi ntama ya pompi. Yandi vwandaka tala yandi. Mpe yandi vumbukaka na mpongi.

¹⁶⁹ Yawu yayi ntendulu ya ndosi na nge. Mpe mu zolaka tuba na nge, na nkokila yina, kasi mu kwendaka. Na yina Séphora yina, mpe kento mosi ya kiboba, mpe kento ya kulutila, kulutila kiboba, ya kele mabuundu. Beno me mona? Mpe Séphora yina vwandaka kento ya Moïse, Séphora, mpe beto ke mona ti mu tubaka na yandi ve na kutelama na ntuala ya bawu, ata ti ya vwandaka ya kiboba. Ya vwandaka ba-organisation. Beno telama ve na ntuala ya yawu. Ba me sala ntangu ya bawu. Kasi ntangu yandi ke kuma na Kento ya munu, yina kele Dibuundu ya munu yina Yesu Klisto me fidisa munu, yayi na kilumbu ya nsuka yayi, mpe awa Yawu kele, “Beno telama kuna!” Mpe mu kwendaka na wesete.

¹⁷⁰ Na yina Mpangi-kento Steffy. Yandi lenda vwanda awa ve, samu ti yandi vwandaka na lupitalu. Mu zaba ve kisika. . . Mpangi-kento Ste- . . .? Yinga, yandi yayi. Mpangi-Steffy kwisaka na yinzo ya munu samu ba sambila samu na yandi, ntete yandi kwenda na lupitalu samu na lipaso, ti Nzambi ke sadisa yandi mpe kusakumuna yandi. Mpe kieleka Yandi salaka yawu.

Mpe yandi tubaka, “Mu me kuzwa ndosi mosi ya ngitukulu, Mpangi Branham.”

Mu tubaka, “Yinga?”

¹⁷¹ Mpe yandi tubaka, “Mu lotaka ti mu vwandaka kuna na Wesete. Mpe munu. . .” Yina kele ya sambanu. Mpe yandi tubaka, “Mu lotaka ti mu vwandaka kuna na Wesete, mpe ya vwandaka kisika ya kigonsa. Mpe ntangu mu talaka, mu vwandaka ya kutelama na zulu ya mingo, ya vwandaka na bakala mosi na mandefo ya yinda, ya mpembe, mpe bansuki yina ya vwandaka na yawu vwandaka kufika kizizi ya yandi. Mpe yandi vwandaka ya kuzunga na kazaka mosi ya mpembe, to kima mosi, lele mosi,” yandi tubaka, “mupepe vwandaka bula yawu.” Mu ke banza ya kele kieleka, Mpangi Steffy, mutindu yina. Mpe yandi tubaka, “Mu landilaka na kutambula. Yandi vwandaka ya kutelama, kuna na nsongi ya mingo, mu vwanada tala mbote na esete.” Mpe yandi tubaka, “Mu kukiyufulaka, ‘Nani kele kiboba yayi ya bakala?’” Mpe yandi belamaka, pene-pene. Mpe ntangu yandi kumaka pene-pene, yandi bakulaka nani ya vwandaka. Ya vwandaka Elie yina ke kufwaka ve, profete, yina vwandaka ya kutelama ke tala na Esete.

¹⁷² Yandi tubaka, “Mu fwana mona yandi.” Yandi vwandaka na nsatu mosi. Mpe yandi kwendaka mbangu na mingo mpe kulumukaka kuna, samu na kutuba na yandi, na nkumbu ya Elie. Mpe yandi tubaka, ntangu yandi tubaka. . . Yandi kuwaka ndinga mosi, tubaka, “Yinki nge ke zola, Mpangi-kento Steffy?” Mpe ya vwandaka munu.

173 Ndosi ya nge me salamaka na ntangu yina, Mpangi-kento Steffy. Na yina, na mbala mosi na manima ya yina, mu kwendaka na Louisville. Yina yandi vwandaka na yawu nsatu vwandaka kisambu. Beno me mona? Mpe yandi kumaka mbote, na lupitalu; mpe kidimbu ya munu ya kukwenda na wesete, na kutalaka na lweka ya esete, samu na kukeba mameme ya munu. Beno tala. Ntangu. . .

174 Mu kwendaka na Louisville. Mpe ntangu mu vutukaka, mu monaka ti ntangu mu vwanda kwenda na mwelo, ti ya vwandaka na ba-jalon kuna, na ntwala ya mwelo ya munu. Tata Goynes, ya mbanza awa, vwandaka luta na nzila. Yandi tubaka, “Billy, kwisa awa.” Yandi tubaka, “Nge fwana katula myelo ya nge mpe bima, lupangu, matadi ya lupangu mpe myelo.”

Mu tubaka, “Mbote, yinga, Bill.” Mu tubaka, “Mu ke—mu ke sala yawu. Wapi ntangu?”

175 Yandi tubaka, “Mu ke tuba na nge. Mu ke zabisa nge ntangu ya ke salama.” Mu tubaka. . . “Ba ke banda na kilumbu ya ntete ya mvula, ba ke banda na kusala yawu.”

Mu tubaka, “Mbote mingi.”

176 Na yina mu bandaka na kuvutuka na yinzo, mpe kento ya munu tubaka, “mu fwana kwenda nswalu na épicerie.” Mpe mu kulumukaka na nzila. Mpe mwana-bakala mosi, Raymond King, yina kele ingénieur ya bakiamvu mpe ya ba-chaussée. Mu ke bokilaka yandi ntangu nionso “Dikutu ya Poto-poto.” Samu, ntangu beto vwandaka bana ya fioti, beto vwanda zengaka masa kintwadi, yandi losaka poto-poto na dikutu ya mwana-bakala mosi. Mpe beto ntangu nionso beto vwanda bokila yandi, “Dikutu ya Poto-poto.” Yandi ke zingaka pene-pene ya munu, pene—pene ya kielo ya zole na nsi ya Mpangi Wood.

Mpe na yina mu tubaka, “Poto-poto, kwisa awa mwa ntangu fioti.”

Yandi tubaka, “Mbote mingi, Billy.” Mpe yandi kwisaka kuna.

Mu tubaka, “Jalon yina nge me tula kuna?”

177 Yandi tubaka, “Billy, ya ke mutindu yina, ba ke baka nionso.” Yandi tubaka, “Bayinti nionso yayi, balupangu yayi, mpe bima yankaka nionso, fwana katuka.”

178 Mu tubaka, “Mbote, ingénieur tubaka na munu ti lupangu ya munu me kwisaka na kati-kati ya bala-bala.”

179 Yandi tubaka, “Yinga, kasi ba ke kumisa bala-bala nene. Kima ya kusala kele ve, na mutindu nionso.” Yandi tubaka, “Ya kele mutindu mosi samu na munu.”

180 Mu tubaka, “Mbote, Mpangi Wood kele maçon, mpe,” mu tubaka, “Mu ke—mu ke kuzwa kaka yandi na kukatula yawu.”

181 Yandi tubaka, “Billy, kusimba yawu ve. Bika entrepreneur kusala yawu. Ya kele yinzo ya mvungi, mutindu yina ve?”

Mu tubaka, “Yinga, tata.”

Yandi tubaka, “Bika yandi sala yawu.” Yandi tubaka, “Nge zaba yina mu zola tuba.”

Mu tubaka, “Yinga.”

182 Mpe mu balukaka, mpe, na nswalu nionso mutindu *yayi*, kima mosi bulaka munu. [Mpangi Branham me fina misapi ya yandi—Mu.] Mu kwendaka na yinzo, mu kotaka na bureau ya munu, mu bakaka buku yina, mpe yawu vwandaka kuna. Ya vwandaka ve binkuku ya ciment; ya vwandaka matadi. Mu tubaka, “Meda, kubama.”

183 Badosi sambanu ya kusungama, mpe na manima vision fikaka yawu. “Ntangu bima yayi ke salama, kwenda na wesete.”

184 Mu bokilaka na Tucson. Mpangi Norman me kuzwa kisika mosi. Mu zaba ve kisika mu ke kwenda. Mu zaba ve yinki kusala. Mu ke kaka na . . . Mu me telema. Mu zaba ve yinki kusala. Mu ke bika yinzo samu mu ke na mbongo ya kufuta ve. Lufutu ya munu kele ya ba-dollars nkama mosi na sabala. Mpe mu fwana kufutula yinzo ba-dollars nkama mosi na ngonda mosi. Mu kele kaka awa na bampangi ya munu ya babakala mpe bampangi ya bakento, kisika ba ke zolaka munu. Mpe mu ke kwenda, mu zaba ve wapi kisika. Mu zaba ve samu na yinki. Mu lenda tuba na beno ve samu na yinki. Kasi ya kele kaka na kima mosi yina mu zaba, kele kulanda yina Yandi ke tuba na kusala. Mu zaba ve, mu zaba ve wapi nzila ya kulanda, yinki kusala. Ya kele ve ya munu . . .

185 Mu banza ti Abraham kuwaka mutindu yina ntangu Yandi tubaka na yandi, “Kwenda kuna, na simu ya nzadi.” Yandi zabaka ve yinki kusala kasi kuzieta, kukabwana yandi mosi. Mu vwanda zaba ve yinki kusala.

186 Kilumbu ya sambanu me luta na suka, sabala mosi me lunga kubanda mazono, na ngunga ya tatu na suka, mu vumbukaka samu na kwenda kunwa ditonzi mosi ya masa, mpe mu kwendaka kufika bulanketi na Joseph, na kati ya kivinga ya yandi. Mpe na yina mu vutukaka, mpe mu lalaka. Mu kwendaka kulala. Mpe ntangu mu kwendaka kulala. . . Mu ke tuba mwa bandosi yayi mpe bima, samu ti beno kumona lufulu ya mambu yina mu ke zola kutuba. Mu—mu fikaka Joseph bulanketi, mpe mu vutukaka mpe lalaka, mpe mu kwendaka kulala. Mpe mu lotaka ndosi mosi.

187 Mpe mu lotaka ti mu monaka bakala yina zolaka vwanda tata ya munu, ata ti yandi vwandaka muntu mosi ya nene. Mpe mu monaka kento yina zolaka vwanda mama ya munu, yandi vwandaka ve mutindu mama ya munu. Mpe bakala yayi vwandaka nkú mingi na ntwala ya kento ya yandi. Mpe yandi vwandaka me simba kitini ya yinti, yina vwandaka na bansongi

tatu. Mpe yandi salaka . . . Beno zaba, ntangu beno ke zenga na ntulu ya yinti, yina ke sala, kitini ya yinti ya triangle. Mpe ntangu nionso kento yayi ke banda na kutelama, yandi vwandaka simba yandi na nkingu mpe vwandaka bula yandi na yintu, mpe ya vwandaka bula yandi bankomi. Mpe ntangu yandi zolaka vwanda kuna, mpe ke dila, mpe na manima yandi vwandaka sosa na kutelama dyaka. Yandi vwandaka tambula kuna, na lulendo, na kuvimbisaka ntulu, yandi vwandaka bakala ya nene. Mpe ntangu yandi vwandaka zola na kutelama diaka, yandi vwandaka simba yandi na nkingu, mpe vwandaka baka mwa kitini ya dibaya ya triangle, mpe yandi vwandaka bula yandi na yintu na yawu, mpe vwandaka kubwisa yandi diaka. Na manima yandi vwandaka kwenda na kuvimbisaka ntulu ya yandi, mutindu ti yandi salaka kima mosi ya nene.

¹⁸⁸ Mpe mu vwandaka ya kutelama, mu vwanda tala yawu mbote. Mu banzaka, “Mu lendaka ve kunwanisa bakala yina. Yandi kele nene mingi. Mpe, kuna, yandi fwana vwanda papa ya munu, kasi yandi kele tata ya munu ve.” Mpe mu tubaka, “Yandi kele ve na muswa ya kusala kento yina mutindu yina.” Mpe mu kotaka fioti na kidi-kidi samu na yandi. Na yina, na ntangu yina, na mbala mosi, mu bakaka kikesa mingi, mpe kwendaka pene-pene ya yandi, mpe mu simbaka yandi na nkingu ya lele mpe balulaka yandi. Mpe mu tubaka, “Nge ke na muswa ve ya kubula yandi.” Mpe ntangu mu tubaka mutindu yina, misisa ya munu kumaka nene. Mu kumaka mutindu elombe. Mpe bakala yango talaka misisa yina, mpe na yina yandi vwandaka na boma ya munu. Mpe mu tubaka, “Kana nge bula yandi diaka, nge ke vwanda na diambu na munu.” Mpe yandi kumaka na maketi-keti ya kubula yandi diaka. Mpe na yina mu vumbukaka.

¹⁸⁹ Mpe mu bikalaka ya kutandama mwa ntangu fioti. Mu banzaka, “Yinki yayi? Ya kele ngitukulu ti mu me lota kento yayi.” Mpe kaka na mwa ntangu fioti, Yandi kwisaka. Mu kuzwaka ntendulu.

¹⁹⁰ Kento ke talisa dibuundu ya yinza, bubu yayi, yinza ya muvimba. Mu butukaka na kati ya mvindu yayi, mpe munu yayi. Yandi zolaka vwanda mutindu ya mama ya . . . yandi vwandaka mama ya bakento ya kindumba, kasi mu butukaka kuna. Mpe . . . Bakala ya yandi kele ba denomination yina ke yala yandi. Kitini ya yinti ya triangle yina ya vwandaka, kele mbotika ya butatu na bankumbu tatu, ti, ntangu nionso yandi vwandaka banda na kutelama, samu ti dibuundu, kundima Yawu, yandi vwandaka bwisa yandi na ntoto na yawu. Mpe, na yina, mutindu yandi vwandaka nene mingi, mu balukaka, mu vwandaka fioti na boma ya yandi. Mpe na manima mu lemukaka na zulu ya yandi, na mutindu nionso, mpe misisa vwandaka misisa ya lukwikilu. Yina me sala munu kubanza, “Kana Nzambi kele na munu, mpe lenda pesa munu misisa, bika mu nwana samu na yandi. ‘Sukisa kubula yandi!’”

¹⁹¹ Ya zolaka vwanda ngunga kumi na suka, ntangu kento ya munu mekaka na kukota na kivinga, mpe yawu salamaka. Mu kotaka na vision mosi na suka yina, mpe na mutindu nionso. . . . Ntangu yayi, beno bambuka moyo, ya vwandaka ndosi ve.

¹⁹² Ya kele na luswaswanu kati-kati ya bandosi mpe ba-vision. Bandosi kele ntangu beno ke kwenda kulala. Ba-vision, ntangu beno ke kwenda ve kulala. Beto me butukaka mutindu yina. Muntu mutindu muntu nionso, ntangu yandi ke lota bandosi, ya kele na kati ya subconsciousence ya yandi. Mpe subconsciousence ya yandi kele ntama na yandi. Ba-sense ya yandi ke sala, ntangu yandi kele na kati ya konsiansi ya yandi ya ntete. Na kati ya konsiansi yayi, beno, beno kele konsiansi; beno ke mona, beno ke vwanda na ntomo, beno ke vwanda na nsatu, beno ke vwanda na nsunga, beno ke kuwa. Kasi ntangu beno kele na kati ya subconsciousence ya beno, ya kulala, beno ke mona ve, kele na ntomo ve, nsatu ve, nsunga ve, to kuwa ve. Kasi ya kele na kima mosi, ntangu beno ke lota, yina ke vutula beno na konsiansi yayi. Ya kele na mémoire, yina ke sala ti beno bambuka yina beno lotaka, bamvula mingi me luta. Muntu mutindu muntu nionso kele mutindu yina.

¹⁹³ Kasi ntangu Nzambi ke kukubika kima mosi, subconsciousence yayi kele ve ntama awa, na mumoni yayi, kasi bakonsiansi nionso zole kele kintwadi. Mpe mumoni, na kati ya vision, ke kwendaka ve kulala. Yandi kele dyaka na kati ya ba-sense ya yandi, mpe ke mona yawu.

¹⁹⁴ Mu vwandaka zonzila yawu na mwa badokotolo, kilumbu yina. Mpe bawu telemaka mpe tubaka, “Kitoko mingi. Beto me banzaka ntete ve na kima ya mutindu yina.” Ntangu mu lutaka na kizame ya yintu, mpe bawu tubaka ti munu. . . . Ba me monaka ntete ve kima mutindu yina. Beno me mona? “Mbote,” yandi tubaka, “kima mosi ke salama na nge.” Mpe mu tubaka. Mu tubaka yawu. Yandi tubaka, “Ya kele mutindu yina, kieleka.” Beno me mona?

¹⁹⁵ Bakonsiansi nionso zole kele pene-pene mosi na yankaka. Ya ke na kima mosi ve mu lenda sala, mpe yawu ke kumisa munu ve kulutula muntu yankaka. Ya kele kaka, Nzambi salaka yawu mutindu yina. Beno ke lala ve. Beno kele kaka awa, mutindu ya kulala. Beno kele ya kutelama awa, ke tala kuna, mutindu *yayi*.

¹⁹⁶ Mpe beno nionso me monaka yawu, na yinza ya muvimba. Beno ke kwenda ve kulala. Beno ke telama awa na estrade, ke tuba na bantu, beno ke kuwa munu kukota na ba-vision mpe kuvutuka. Ntangu mu ke nata tomabilu na beno, bisika yankaka, mpe mu ke tuba na beno mambu yina ke salama; mpe ya ke kondwaka ata fioti ve, ata fioti ve. Muntu mosi me monaka yawu kukondwa? [Dibuundu me tuba, “Ve.”—Mu.] Ve, tata. Ya lenda kubwa ve. Ya ke kubwa ve, ntangu nyonso ya ke vwandaka Nzambi. Beno tala, kaka na estrade, bamafunda na kati ya yawu,

na ntwala ya makumi ya mafunda ya bantu, ata mpe na bandinga yankaka yina mu lenda tuba ve, kasi ya ke kondwaka ve. Beno me mona? Ya kele Nzambi!

¹⁹⁷ Ntangu yayi, na vision yayi, to mutindu mu vwandaka tuba, mu talaka mpe mu monaka kima ya ngitukulu.

¹⁹⁸ Ntangu yayi, ya monanaka ti mwana ya munu ya fioti, Joseph, vwandaka pene-pene ya munu. Mu vwanda tuba na yandi. Ntangu yayi, kana beno tala mbote vision, beno ke mona samu na yinki Joseph vwandaka ya kutelama kuna.

¹⁹⁹ Mpe mu talaka, mpe ya vwandaka na mulaka ya nene. Mpe na zulu ya mulaka yayi, vwandaka—vwandaka kimvuka ya bandeke, mwa bandeke ya fioti, ya centimetre mosi na yinda, mpe centimetre mosi na zulu. Ba vwandaka mwa ba-vétérán ya fioti. Mwa mapapu ya bawu vwandaka ya kubwa. Mpe ya vwandaka pene ya zole to tatu na divala ya nsongi, sambanu to nana na divala ya kulanda, mpe kumi na tanu to makumi zole na zulu ya divala yina ke landa; yawu kulumukaka na mutindu ya pyramide. Mpe mwa bandeke yina ya fioti, mwa minati-nsangu yina ya fioti, mpe ba vwandaka monana kieleka ya kulemba. Mpe ba vwandaka tala na esete.

²⁰⁰ Mpe mu vwandaka na Tucson, na Arizona, na kati ya vision, mutindu Yandi zolaka ve ti mu kondwa kumona kisika mu vwandaka. Mu vwandaka katula na zulu ya munu, nsendele ya ntoto ya kuyuma. Mpe mu tubaka, “Ntangu yayi, mu zaba ti yayi kele vision, mpe mu zaba ti mu kele na Tucson. Mpe mu zaba ti mwa bandeke yina kuna vwandaka talisa kima mosi.” Mpe bawu vwanda tala na esete. Mpe bawu nionso na mbala mosi ba bakaka lukanu ya kudumuka, mpe bawu kwendaka, na esete.

²⁰¹ Mpe kaka na ntangu bawu kwendaka, kimvuka ya bandeke ya kulutila nene kwizaka. Ya vwandaka mutindu bayembe, na mapapu ya kutanda ya nsongi, na ntinta mutindu ya kuwanguka, na mwa nsemo fioti mingi kulutila mwa minati nsangu yayi ya ntete. Mpe bawu vwandaka kwenda na esete, na nswalu nionso.

²⁰² Mpe kaka na ntangu bawu zimbanaka na meso ya munu, mu balukaka diaka samu na kutala na wesete, mpe kuna yawu salamaka. Kieleka ya vwandaka na kupasuka yina ningisaka ntoto nyonso.

²⁰³ Ntangu yayi, beno kondwa yayi ve. Mpe beno, yina ke kuwa bande, beno vwanda ya kieleka ti beno ke bakula yawu mbote.

²⁰⁴ Ntete, kupasuka. Mpe mu banzaka ti yawu me wakana mutindu muningu na kibaka, yina beno ke bokilaka yawu ntangu ba-avion ke lutaka muningu, mpe muningu ke vutuka na ntoto. Yina ningisaka, mutindu, ya vwandaka na makelele, mpe nionso yina. Na yina, yina zolaka fwanana na kubula ya nene ya nzasi, na manima ya nsemo, mutindu yayi; mpe mu monaka ve

nsemo. Mu kuwaka kupasuka yina ya nene yina salamaka, yina vwandaka mutindu ya vwandaka na sud, na munu, na Mexico.

²⁰⁵ Kasi, yawu ningisaka ntoto. Mpe na ntangu yawu salamaka, mu vwandaka tala kaka na wesete. Mpe ntama mingi kuna na kati ya Seko, mu monaka kimvuka ya kima mosi vwandaka kwiza. Ya vwandaka mutindu mwa matonzi ya fioti. Ya lendaka vwanada ve na nsi ya tanu, mpe kulutila sambwadi ve. Kasi, Bawu vwandaka na mutindu ya pyramide, mutindu minati-nsangu yayi ke kwisa. Mpe ntangu ya salaka mutindu yina, Ngolo ya Nzambi ya Ngolo nionso zangulaka munu samu na kukutana na Bawu.

²⁰⁶ Mpe mu lenda mona Yawu. Mu lendaka ata fioti ve kuzimbana yawu. Bilumbu nana me luta, kasi, mpe mu ke zimbana yawu ve. Mu me monaka ata fioti kima yina ke yangisa munu mutindu yina. Dibuta ya munu ke tuba na beno.

²⁰⁷ Mu lendaka mona Bawanzio yina, mapapu ya kutanda na manima, ba vwandaka kwenda mbangu kulutila muningu lendaka kwenda. Bawu vwandaka katuka na Seko, na nswalu nionso, mutindu na mbwetolo ya disu. Kulutila ve kubweta meso ya beno, kaka na mbwetolo ya disu, Ba vwandaka kwenda. Mu vwandaka na ntangu ya kutanga. Mu vwandaka ve na ntangu ya kutanga kasi mu vwandaka tala kaka. Ya vwandaka Bawanzio ya ngolo, ya nene, ya ngolo mingi, mpembe mutindu mvula ya mpembe; mapapu ya bawu ya kusungama, mpe bayintu ya bawu. Mpe Ba vwandaka sala, “Fiou-fiou!” Mpe na ntangu yina, ba zangulaka munu na kati ya pyramide yayi ya kimvuka yayi.

²⁰⁸ Mpe mu banzaka, “Ntangu yayi, yayi yawu.” Nzutu ya munu vwandaka ya kulemba. Mpe mu tubaka, “Oh, la la! Yayi zola kutuba ti ya ke vwanada na kupasuka yina ke kufwa munu. Mu me kuma na nsuka ya nzila ya munu ntangu yayi. Mu fwana tuba na bantu ya munu ve, ntangu vision yayi ke zimbana. Mu zola ve ti bawu kuzaba yawu. Kasi, Tata ya Mazulu me bika mu zaba ntangu yayi ti ntangu ya munu me kuma na nsuka. Mpe mu ke tuba ve na dibuta ya munu, samu bawu ke vwanada na boma samu na munu, ‘Samu, yandi ke zola kwenda.’ Mpe Bawanzio yayi me kwisa samu na munu, mpe mu ke kufwa ntama mingi ve mutindu na mwa ya kupasuka mosi.”

²⁰⁹ Na yina ya kwizaka na munu, ntangu mu vwandaka na kati ya kimvuka yayi, “Ve, ya kele yawu ve. Kana ya zolaka kufwa nge, ya zolaka kufwa Joseph.” Mpe mu lendaka kuwa Joseph ke bokila munu.

²¹⁰ Mbote, na yina mu balukaka diaka. Mu banzaka, “Mfumu Nzambi, yinki vision yayi zola tuba?” Mpe mu vwandaka kukiyufula.

²¹¹ Mpe yawu kwisaka na munu, (ndinga ve) kwisaka kaka na munu. “Oh! Yina kele Bawanzio ya Mfumu, yina ke na kwiza samu na kupesa munu lutumu ya malu-malu.” Mpe ntangu mu

banzaka yawu, mu telemisaka maboko ya munu na zulu, mpe mu tubaka, “O Mfumu Yesu, yinki Nge zola ti mu sala?” Mpe vision bikaka munu. Na kutala ngunga mosi, mu vwanda ve na nsatu.

²¹² Ntangu yayi, beno bantu zaba yina kele balusakumunu ya Mfumu. Kasi, Ngolo ya Mfumu kele ya kuswaswana na nionso, Ngolo ya Mfumu na bisika ya mutindu yina. Mu kuwaka Yawu, bambala mingi, na ntwala, na kati ya vision, kasi ata mbala mosi ve mutindu yina. Ya me fwanana na boma mosi ya luzitu. Mu vwandaka na boma ti mu vwandaka ningana ve na ntwala ya Bivangu yayi.

²¹³ Mu ke tuba Kieleka. Mutindu Paul tubaka, “Mu ke tuba luvunu ve.” Beno me kangama munu ata fioti ve na kutubaka kima ya luvunu samu na kima ya mutindu yina. Kima mosi zola salama.

²¹⁴ Na yina, na manima ya mwa ntangu fioti, mu tubaka, “Mfumu Yesu, kana mu ke kufwa, bika mu zaba, na yina mu ke tuba yawu ve na bantu ya munu. Kasi kana ya kele kima yankaka, bika mu zaba.” Kasi, kima mosi ve me pesa mvutu.

²¹⁵ Na manima Mpeve me bika munu, pene ya ngunga mosi, mu banza, to kulutila, Mu tubaka, “Mfumu, kana ya kele mutindu yina, na yina, ti mu ke kufwa, mpe Nge me manisa na munu na zulu ya ntoto, mpe—mpe mu ke vtuka na Yinzo ntangu yayi; yina, kana ya kele mutindu yina, ya kele mbote. Ya kele mbote mingi. Na yina,” mu tubaka, “kana ya kele mutindu yina, bika mu zaba. Fidisa dyaka Ngolo ya Nge, na yina mu ke zaba ti mu lendaka ve kutuba yawu na bandimi ya munu to muntu mosi, samu Nge zola kwisa kubaka munu.” Mpe mu . . . Mpe kima mosi ve salamaka. Mpe mu vingilaka mwa ntangu fioti.

²¹⁶ Na yina mu tubaka, “Mfumu Yesu, kana ya zola kutuba mutindu yina ve, mpe ya zola tuba ti Nge ke na kima mosi samu na munu kusala, mpe ya ke talisama na munu na ntwala, na yina fidisa Ngolo ya Nge.” Mpe Yawu basisaka munu kaka na kivinga ya munu!

²¹⁷ Mu talaka munu mosi, kisika mosi kuna, na nsongi. Mu lendaka kuwa kento ya munu, kisika mosi kuna, ke meka na kuningisa kielo. Kielo ya kivinga ya kulala vwandaka ya kukanga. Mpe Biblia ya munu vwandaka ya kuzibuka, mpe yawu. . . Mu vwandaka tanga, mu zaba ve, kasi ya vwandaka kuna, mu banza, Romain kapu ya 9, na nzila ya nsuka:

. . . Tala, mu me tula na Sion ditadi ya nsongi, ditadi ya disakuba, ditadi ya nsongi ya ntalu, mpe muntu yina ke kwikila na yandi ke vwanda ve na nsoni.

²¹⁸ Mpe mu banzaka, “Ya kele ngitukulu ti mu vwandaka tanga yawu.” Mpeve vwandaka landila na kuzangula munu, na kati ya kivinga! Mu kangaka Biblia mpe mu telamaka kuna.

219 Mu kwendaka na nela. Yawu vwandaka pene ya ngunga kumi na suka, to kulutila. Mpe mu telemisaka maboko ya munu, mpe mu tubaka, “Mfumu Nzambi, mu ke bakula ve. Yayi kele kilumbu ya ngitukulu, samu na munu. Mpe mu ke banza diaka ve, na kutala.”

220 Mu tubaka, “Mfumu, yinki ya zola kutuba? Bika mu tanga dyaka, kana ya kele Nge.” Ntangu yayi, yayi ke wakana ya bumwana. Mpe mu bakaka Biblia, mu zibulaka yawu. Ya vwandaka dyaka, na kisika ya mutindu mosi, Paul vwandaka tuba na ba-Juif ti bawu mekaka na . . . kutuba na ba-Romain ti ba-Juif mekaka na kundima Yawu na nzila ya bisalu, kasi ya kele na lukwikilu ti beto ke kwikilaka Yawu.

221 Mbote, ya ke vwandaka ntangu mosi ya mpasi, kubanda ntangu yina. Ntangu yayi beno ke mona kisika mu me telama. Mu zaba ve yina ke na kusalamaka. Mu zaba ve yinki kutuba.

222 Kasi ntangu yayi bika munu, ntangu yayi, kubanda ntangu yayi, samu na minuti yina ke kwisa, pene ya minuti kumi na tanu, makumi zole, beno bika mu tuba kima mosi awa ntangu yayi. Beno bambuka moyo, ata mbala mosi ve ba-vision yango me kondwaka. Ntangu yayi mu ke baka Masonuku na mwa ntangu fioti, kana beno tala, na Apocalypse kapu 10. Ntangu yayi beno bika mu tuba mutindu yayi. Kana vision kele Masonuku, ba lenda tendula yawu kaka na nzila ya Masonuku. Mpe na yina mu zola ti beno vukisa yawu kintwadi.

223 Mpe, ntangu yayi, beno yina kele awa, mpe beno yina ke kuwa bande, kieleka beno tuba kaka mutindu mu ke tuba yawu, samu ba lendaka bakula yawu na mutindu ya yimbi kukondwa mpasi.

224 Beno ke sala nswalu? [Dibuundu me tuba, “Ve.”—Mu.] Mbote mingi. Kaka . . . mu ke tonda beno samu na pima ya beno, mpe lutondo ya beno.

Ntangu yayi, “Wanzio ya sambwadi . . .”

225 Ntangu yayi, batata, (mutindu mu me bokila yawu) yayi kele kidimbu ya ntangu ya nsuka? Wapi sika beto ke na kuzinga? Yinki ntangu ya kilumbu yawu kele? Mutindu lutteur yina me lembe, yina ke vumbuka mpe ke pelisa mwinda, na kati ya mpimpa, samu na kutala, ngunga yina ya me kuma. Kisambu ya munu kele, “Nzambi, bika beto pelisa Nsemo.”

226 Mu me telama na kisika mosi ya boma, kana beno zabaka yawu. Beno bambuka moyo, mu ke tuba na beno na Nkumbu ya Mfumu, mu me tuba na beno kieleka, mpe kima mosi zola salama.

227 Mu zaba ve. Ntangu yayi, beno yina ke kuwa na bande, beno bakula yawu. Mu zaba ve. Mu ke meka. Yinki kumaka na munu, mazono, ntangu mu vwandaka na kati ya bureau ya munu, mu ke tuba ve ti yayi kele kieleka; ya vwandaka kaka kima

yina vwandaka tambula na kati ya ntima ya munu, ntangu mu vwandaka tambula kuna.

²²⁸ Mu—mu zolaka kwenda kuna, kubaka mwa ntangu fioti mpe kukwenda kuzomba na Charlie, kilumbu mosi, ntete beto kabwana na yandi.

²²⁹ Bika mu tuba, ti, samu ti mu ke kwenda na wesete, ya zola tuba ve ti mu ke na kubikaka tabernacle yayi. Yayi kele dibuundu yina Mfumu Nzambi pesaka munu. Yayi kele quartier général ya munu. Awa kele kisika mu ke vwandaka. Mu ke tumama kaka na musiku yina me pesama na munu na nzila ya vision. Mwana ya munu, Billy Paul, ke bikala secrétaire ya munu. Bureau ya munu ke vwanda awa na yinzo-Nzambi yayi. Na lusalusu ya Nzambi, mu ke vwanda awa ntangu ya ke . . . kisika yayi ke kuma na nsuka, samu na kulonga Bidimbu Sambwadi. Mpe ba-bande nionso yina mu ke sala, to kima yankaka, ya ke salama awa na yinzo-Nzambi yayi. Mpe kaka awa, na mutindu mu zaba, ya kele kisika yayi mu lenda longi na kimpwanza nionso kulutila kisika yankaka na yinza, samu ya kele na kimvuka ya bantu awa yina ke kwikila, mpe kele na nsatu mpe yina ke simba mbote. Mpe yayi ke monana, mutindu yinzo ya munu. Yayi kele kisika. Mpe kana beno tala, bandosi zonzaka kima mutindu mosi, beno me mona, kisika Madya.

²³⁰ Ntangu yayi, kasi, mu zaba ve yina ke kwisa na ntuala, kasi mu zaba Yina ke simbaka mbasi. Yina kele kima ya ngudi.

²³¹ Ntangu yayi, Nzambi, kana mu kele na foti, lemvo kila munu, mpe na yina kanga yinwa ya munu, Mfumu, na nyonso yina zolaka vwanda ve luzolo ya Nge. Mu ke sala kaka yayi samu mu ke yituka, Mfumu. Bika ti bantu kubakula; mu ke yituka kaka.

²³² Ya kele samu na yina mu ke banza ti ntendulu me kwisaka ata fioti ve na mbala mosi, yawu vwandaka na luzolo ya nene ya Nzambi, samu mu ke kwikila ti ya me sonama awa na kati ya Biblia samu na munu. Mpe na yina kana ya kele Masonuku, ya kele kaka Masonuku lenda tendula yawu. Mpe kana yayi kele kieleka, mpangi-bakala, mpangi-kento, mu zola ve kunyongisa beno, kasi beto fwana sala keba ntangu yayi. Beto me belama na . . . Kima mosi zola kusalama. Mpe mu ke tuba yayi na luzitu mpe boma ya Nzambi. Mpe beno ke banza ti mu lendaka telama awa . . . Mpe beno yina ke kwikilaka ti mu kele profete; mu ke tubaka ve ti mu kele mosi.

²³³ Nsatu ya munu vwandaka yayi. Nta- . . . Mvula me luta, mu tubaka, “Mu . . . Kima mosi kaka mu monaka, reveil me kumana, na bayinsi, to, yinsi yayi, na mutindu nionso.” Mu salaka nzietolo ya kumwangisa nsangu. Mingi na kati ya beno kwendaka na munu. Oh, ya vwandaka mbote mingi. Beto vwandaka na bantangu ya nkembo, balukutakanu ya kitoko, bankonga mingi, kasi yina lungisaka ve lukanu ya yawu.

²³⁴ Mvula yayi, mu ke sala nzietolo ya kumwangisa nsangu. Kana mu lenda, mu ke kwenda na Afrika, na Inde, mpe bisika nyonso na yinza, kana mu lenda, na nzietolo yankaka ya kumwangisa nsangu.

²³⁵ Kana ya me salama ve, na yina mu ke baka masa ve to madia ve, mpe mu ke mata na zulu mingi na mosi ya myongo yina kuna, mpe mu ke vwanda kuna tii Nzambi ke pesa mvutu na mutindu mosi to yankaka. Mu lenda zinga ve mutindu yayi. Mu lenda ve kukwenda na ntwala.

²³⁶ Yayi lendaka vwanda mvutu awa. Mu zaba ve. “Tii kuna Yandi ke soba munu,” beno ke bambuka moyo na vision yango pene ya basabala tatu me luta, “mu vwandaka ya kutelama na kati ya mwini, ke longa na dibuundu?” Beno nionso vwandaka awa Lumingu me luta. Na ba-Lumingu yankaka, beno bantu yina awa ke bakaka ba-bande, mpe—mpe beno kele awa ntangu ya ke salama, beno bakula bima yayi. Samu, ntangu yayi mu ke simba kaka bima yayi, mpe beno tala yawu mbote. Ata mpe bima ya fioti yina ba tubaka, kele na kati awa, na yina ya fwana vwanda ntendulu. Mu zaba ve. Ya kele samu na yina mu ke na kutuba, “Batata, ya kele yayi?”

²³⁷ Mu ke kwikila ti “wanzio ya sambwadi” ya Apocalypse 10 kele munati-nsangu ya dibuundu ya Apocalypse 3:14. Beno bambuka moyo. Ntangu yayi bika mu tanga. Beno tala kisika mu lenda tanga. Ntangu yayi, yayi vwandaka wanzio ya sambwadi.

*Kasi na bilumbu ya ndinga ya wanzio ya sambwadi,
(nzila ya 7) ntangu yandi ke banda na kubula mpungi,
mansweki ya Nzambi fwana kusalama, mutindu yandi
me tuba na bisadi ya yandi baprofete.*

²³⁸ Ntangu yayi, beno tala, yayi vwandaka wanzio. Mpe ya kele wanzio ya nsungi ya sambwadi ya dibuundu, samu ti ya me tuba awa, ya kele “wanzio ya sambwadi,” ya nsungi ya sambwadi ya dibuundu. Beno tala yawu, kana beno zola kumona nani. . . kisika wanzio kele, Apocalypse 3:14, ya kele, “Wanzio samu na dibuundu ya Laodicée.”

²³⁹ Ntangu yayi, beno ke bambuka moyo na yina ba tubaka kuna, bawanzio mpe bansungi ya dibuundu. Mpe ntangu yayi, na yayi, ya ke vukana kaka na Bidimbu Sambwadi yayi yina beto ke tubila. Mpe Bidimbu Sambwadi yina beto ke meka na kutuba, ntangu ya me kuma ntangu yayi, ya kele Bidimbu sambwadi yina ba sonikaka. Mpe Bidimbu Sambwadi yayi, mutindu beno zaba, kele kaka kumonisama ya bawanzio sambwadi ya mabuundu sambwadi; kasi, ya kele na Bidimbu sambwadi yankaka yina kele na manima ya Buku, Ya kele na ngaanda ya Biblia. Beno tala. Beto ke kuma na yawu na mwa ntangu fioti.

²⁴⁰ Ntangu yayi, na ntwala mu banda yawu, beno me lemba? Beno zola kutelama, kusoba kisika? [Dibuundu me tuba, “Ve.”—Mu.] Ntangu yayi beno kuwa na bukebi nionso.

²⁴¹ Wanzio ya sambwadi ya Apocalypse 10:7 kele munati-nsangu ya dibuundu ya sambwadi. Beno me mona? Ntangu yayi beno tala mbote. “Mpe na bilumbu . . .” Ntangu yayi beno tala mbote awa:

Kasi na bilumbu ya ndinga ya wanzio ya sambwadi, ntangu yandi ke banda na kubula mpungi, mansweki ya Nzambi ke kusuka, . . .

²⁴² Ntangu yayi, munati-nsangu yayi, wanzio ya sambwadi awa ke samuna Nsangu ya yandi na dibuundu ya Laodicée. Beno tala mutindu ya Nsangu ya yandi. Ntangu yayi, ya vwandaka tuba ve na wanzio ya ntete, ba pesaka Yawu ve; wanzio ya zole, ya tatu, ya yiya, ya tanu, ya sambanu. Kasi ya kele wanzio ya sambwadi yina kuzwaka Nsangu ya mutindu yayi. Yinki ya vwandaka? Beno tala mutindu ya Nsangu ya yandi, “Kumanisa mansweki nyonso ya Nzambi, yina kele ya kusonika na kati ya Buku.” Wanzio ya sambwadi ke sukisa mansweki nionso yina bikanaka na lweka, na kati ya ba-organisation yayi nionso mpe ba-denomination. Wanzio ya sambwadi ke kwisa vukisa yawu, mpe ke sukisa dinsweki nionso. Yawu yina Biblia me tuba, “Kusukisa dinsweki ya Buku yina ba sonikaka.”

²⁴³ Ntangu yayi beto basisa mwa mansweki yayi, mpe kana beno zola kusonika yawu. Ntete, mu ke baka yina Scofield me tuba awa, na Matthieu 13. Kana beno zola kusonika ndambu ya yawu, kana beno kele ve na Biblia Scofield, beno lendaka tanga yina yandi ke banza mwa mansweki yayi kele. Ntangu yayi, na nzila ya 11:

Mpe yandi pesaka mvutu mpe tubaka na bawu, Samu ya me pesama na beno (bilandi ya Yandi), samu ti ya me pesama na beno na kuzaba mansweki ya kimfumu ya mazulu, kasi na bawu ve, kasi ya me pesama ve na bawu.

²⁴⁴ Mansweki, tala yina kele “dinsweki.” Dinsweki kele Masonuku, ya kele Kieleka yina ba bumbaka mpe yina me monisama na Bunzambi, kasi (na yina) kele kaka na kima mosi ya mazulu ata ti ya kele na luzayikisu. Mansweki ya kulutila nene mpe mansweki ya nene kele:

²⁴⁵ Numelo ya ntete, mansweki ya Kimfumu ya Mazulu. Ya kele yina beto ke na kuzonzila ntangu yayi. 13, Matthieu 13:3 na 50.

²⁴⁶ Ntangu yayi, dinsweki ya zole kele kufwa ya meso ya Israel na nsungi yayi. Romains 11:25, na dilongi.

²⁴⁷ Ya tatu, dinsweki ya tatu kele dinsweki ya nsobolo ya basantu ya moyo na nsuka ya nsungi yayi. Corinthiens ya Ntete kapu 15, mpe dyaka Thésaloniciens 4:14 tii na 17.

²⁴⁸ Ya yiya, dinsweki ya Dibundu ya Ngwisani ya Malu-malu mutindu Nzutu mosi, yina me salama na ba-Juif mpe Bantu ya

makanda. Ephesiens 3:1 tii na 11, Romains 16:25, mpe dyaka na Éphésiens 6:19, na Colossisens 4:3.

249 Dinsweki ya tanu keke ya Dibuundu mutindu Kento ya makwela ya Klisto. Éphésiens 5:28 tii na 32.

250 Dinsweki ya sambanu keke ya Klisto ya moyo, mutindu mosi mazono, bubu yayi, mpe kukonda nsuka. Galates 2:20, mpe Hébreux 13:8, mpe bisika mingi mutindu yina.

251 Mansweki ya sambwadi keke ya Nzambi, to ya Klisto mutindu muvimba ya Bunzambi na kati ya nzutu, na Yandi Bunzambi nionso ya ndwenga . . .

252 . . . mpe busantu me vutuka diaka na muntu.

253 Dinsweki ya yivwa keke dinsweki ya disumu ya nkú, yina keke na Thésalonicien ya Zole, mpe nionso yina.

254 Dinsweki ya kumi keke ya bambwetete sambwadi ya Apocalypse 1:20. Beto me vwanda kaka na nzila ya yawu, “Bambwetete sambwadi ya mabuundu, minati-nsangu sambwadi,” mpe nyonso yina.

255 Mpe dinsweki ya kumi na zole keke Babylone, kento ya kindumba. Apocalypse 17:5 tii na 7.

256 Ya keke mwa mansweki yina wanzio yayi fwana kusukisa, nionso “dinsweki,” mansweki nionso ya Nzambi.

Mpe yankaka, mpe bika mu tuba yayi na luzitu nionso, mpe kukondwa kotalisa na munu mosi, kasi kotalisa na Wanzio ya Nzambi:

257 Nkuna ya nioka, yina vwandaka dinsweki yina ba bumbaka, bamvula yayi nionso.

258 Lemvo, ya kusungama; nsoni ve, kasi lemvo ya mbote, ya kieleka.

259 Ya keke ve na kima mutindu difelo ya Kukonda nsuka, yina ke na kupela. Beno ke yokama na tiya mafuku ya bamvula. Kasi, nyonso yina keke ya Kukonda nsuka, ke vwandaka ata fioti ve na mbandukulu to nsuka; mpe difelo ba vangaka yawu.

Mansweki nionso yayi!

260 Dinsweki ya mbotika ya Mpeve-Santu, kukondwa sensation, kasi Muntu ya Klisto ke na kusalaka na kati ya beno bisalu mosi yina Yandi salaka.

261 Dinsweki ya mbotika ya masa. Yina, malongi ya butatu me nata yawu na kati ya bisalu ya “Tata, Mwana, Mpeve-Santu.” Mpe dinsweki ya Bunzambi me lunga na mbotika ya Nkumbu ya “Yesu Klisto,” landila Buku ya Apocalypse, ti Dibuundu na ntangu yayi zolaka kuzwa.

Yawu yina mansweki.

262 Dikunzi ya Tiya ke na kuvutuka. Amen! Yawu yina kima fwana salama, mpe beto me mona yawu.

Oh, wapi mutindu beto lendaka landila, na kutanga mansweki yayi!

263 Beto ke mona Dikunzi ya Tiya yina twadisaka bana ya Israël, Yandi yina losaka na ntoto Saül na nzila ya yandi kuna na Damas! Mpe Yandi yina mosi ke kwisa, na Ngolo ya mutindu mosi, ke sala bima ya mutindu mosi, mpe ke monisa Ndinga ya mutindu mosi, na kubikalaka Mpova-na-Mpova na Biblia!

264 Muningu ya mpungi, zola kutuba mpungi ya “Nsangu ya mbote.” Mpe muningu ya mpungi, na kati ya Biblia, zola kutuba, “Beno kubama samu na mvita ya Masonuku.” Beno ke bakula yawu? Mvita ya Masonuku!

265 Paul ke tuba, kana beno zola kusonika yawu, Corinthiens ya Ntete 14:8. Paul tubaka, “Kana mpungi ke pesa muningu ya mbote ve, wapi mutindu muntu ke zaba mutindu ya kukubama?” Mpe kana yawu ke na muningu ya Masonuku ve, yina me siamisama, nsiamisa ya Ndinga ya Nzambi yina me monisama, wapi mutindu beto ke zaba ti beto kele na ntangu ya nsuka?

266 Kana ya me tuba ti bawu ke kwikilaka ti Yesu Klisto kele mutindu mosi mazono, bubu yayi, mpe kukonda nsuka, kasi ke manga bidimbu mpe mambu ya Yandi ya ngitukulu yina konso kimfumu ya yinza ke kwikila na Yandi, mpe Dibuundu nionso kwikilaka na Yandi, wapi mutindu beto ke zaba mutindu ya kukubama?

267 Muntu mosi me kwisa na schema mpe yemaka yawu; mpe muntu mosi ke kwisa, na kima yankaka, mpe me yema *yayi*, ya me swaswana na *yayi*. Bayankaka me kwisa mpe me tuba ti *yayi* kele Yawu, na kuvutukaka na *yayi*. Mpe bayankaka me sonika babuku, mpe bima ya mutindu yina.

268 Kasi, Nzambi ke kwisa na Ngolo ya mvumbukulu ya Yandi! Mpe nani ke tuba yimbi samu na Yawu? Kana Yesu Klisto kele mutindu mosi mazono, bubu yayi, mpe kukonda nsuka, Yandi ke sala mutindu mosi na yina Yandi salaka mazono, bubu yayi, mpe kukonda nsuka. Ya kele yina wanzio yayi fwana kusala, kubaka mansweki yina, mwa matonzi yina bikalaka na lweka yina ke nata bantu ntama.

269 Beno tala, kana ya ke pesa muningu ya yimbi, na nganda ya masonuku, nani lendaka kukubama? Kasi, mpungi, beno talaka, bansungi yayi nionso, mutindu mu vwandaka tuba na beno samu na yina me tala dibuundu yina ke na kwiza, ya vwandaka na mpungi mosi vwandaka bula, Kidimbu mosi zibukaka. Mpe mpungi zola kutuba mvita. Kana yawu pesa ve muningu ya Masonuku, yinki beno ke tuba samu na yawu?

Kasi beno bika mu bokila yawu na mabanza ya beno. Beno kondwa yawu ve ntangu yayi.

270 Beno tala, konso nsungi ya dibuundu vwandaka na munati-nsangu ya yawu. Beto zaba yawu. Paul vwandaka munati-

nsangu ya ntete. Mpe ntangu mpungi ya ntete bulaka, mpe Kidimbu ya ntete zibukaka, Paul vwandaka munati-nsangu ya ntete, mutindu beto monaka, mpe yinki yandi salaka? Yandi samunaka mvita na (yinki?) dibuundu ya ba-Orthodoxe, samu ba kwikilaka ve kidimbu ya Mesiya yina Yesu salaka na ntuala ya bawu. Kasi, bawu zolaka zaba yawu. Ba zolaka zaba Yandi.

²⁷¹ Beno bambuka moyo, Paul kwisaka na nsuka ya nsungi. Minati-nsangu nionso ke kwisaka na nsuka ya nsungi. Ya kele na ntangu ya nsuka, ntangu ba ke—ke samuna bima yayi.

²⁷² Paul, na kuzabaka Masonuku, mpe na kuzabaka ti Yesu vwandaka Mesiya, mpe yandi sembaka ba-synagogue yina, kisika na kisika, na Masonuku, ba tulaka yandi na nganda ya mosi na mosi ya yawu. Tii, na nsuka, yandi ningisaka putulu ya makulu ya yandi mpe yandi balukaka na Bantu ya makanda. Yinki ya vwandaka? Muingu ya mpungi; wanzio, munati-nsangu, ya kutelama kuna na Ndinga! Oh, la la! Beno kondwa yawu ve ntangu yayi. Ndinga! Mpe Paul, na ntendulu ya kukondwa mvindu ya Ndinga ya Nzambi, sembaka mosi na mosi ya ba-synagogue yayi. Yandi pesa luzingu ya yandi samu na yawu.

²⁷³ Mutindu beto lendaka tubila Irénée, yina, munati-nsangu ya nsungi ya dibuundu yina ke landa!

²⁷⁴ Mpe Santu Martin, samu na nsungi ya dibuundu yina ke landa, ntangu malongi ya ba-Nicolaïte, bandaka na kukota. Mpe bawu sembaka nsungi yina. Santu Martin sembaka nsungi ya yandi.

²⁷⁵ Mpe na yina Luther, munati-nsangu ya tanu, yandi sembaka dibuundu ya Katolika, na Ndinga ya Nzambi. “Muntu ya mbote ke zinga na lukwikilu,” yandi tubaka. “Mpe yayi kele ve nzutu ya kieleka ya Klisto,” mpe yandi losaka mbundana na ntoto, mpe basikaka mpe sembaka dibuundu yina ya Katolika. Mpungi yina bulaka kuna. Ya kieleka?

²⁷⁶ John Wesley telamaka, na bilumbu ya dibuundu ya ba-Anglican. “Na yina,” ba tubaka, “ya kele diaka ve na nsatu ya kuvwanda na ba-reveil,” mpe ya sukaka kuna. Kasi John Wesley telemaka, na nsangu ya kisalu ya zole ya lemvo, kusantisama, mpe yandi sembaka dibuundu yina ya ba-Anglican na mpungi ya Nsangu ya mbote, kukubama samu na mvita. Ya kieleka. Yandi salaka yawu.

²⁷⁷ Ntangu yayi beto kele na nsungi ya Laodicée, ntangu bawu me sala diaka denomination; Methodiste, Baptiste, Presbyterien, Luthérien, Pentecotiste. Mpe beto ke na kuingila profete kukwiza, samu na kupasuka ya nsungi yayi, mpe kuvutula bawu na disumu ya bawu ya nkú.

²⁷⁸ Ntangu yayi, kana ya vwandaka kubendama, na kati ya bansungi nionso, Nzambi ke soba mutindu ya Yandi ya kusala

bubu yayi? [Dibuundu me tuba, “Ve.”—Mu.] Yandi lendaka ve kusoba yawu. Yandi fwana zitisa mutindu ya Yandi ya kubula.

279 Mpe beno bambuka moyo, munati-nsangu yayi vwandaka wanzio ya sambwadi, mpe yandi zolaka baka mansweki nionso mpe yandi ke vukisa yawu. Beno tala, wanzio ya sambwadi zolaka kusemba dibuundu ya bumvwama ya Laodicée. “Mu kele mvwama, mu kele na kati ya bima mingi, mpe mu ke na nsatu ya kima mosi ve.” Yandi tubaka, “Nge kele muntu ya mawa, ya mputu, mpofu, kinkonga, mpe nge zaba yawu ve.” Yina vwandaka Nsangu ya yandi.

280 O Nzambi, tinda beto profete mosi ya kikesa na MUTINDU ME TUBA MFUMU, ti Ndinga ya Nzambi yina me siamisama ke monisama mpe ke siamisama ti Nzambi me fidisa yandi. Mpe ntangu yandi ke kwisa, yandi ke semba bansungi yayi. Ya kieleka yandi ke sala yawu. Yandi ke sala ti dibuundu yayi ya Laodicée kutelemina yandi. Kieleka, yandi ke sala yawu. Bawu salaka yawu na bansungi nionso yankaka. Ya ke soba ve na nsungi yayi. Ya fwana vwanda mutindu mosi.

281 Beno tala, ntangu yayi, dibuundu ya Laodicée. Munati-nsangu (ke manisa) ya Laodicée, wanzio ya sambwadi, ke suka mansweki nionso yina me zimbana na bitumba, yina me luta, samu na Kieleka.

282 Luther telamaka, kasi yandi vwandaka ve na Kieleka nyonso. Yandi vwandaka kaka na kunungisama. Kieleka.

283 Na manima kwisaka munati-nsangu yankaka, na nkumbu ya John Wesley, na kusantisama. Yandi vwandaka na Yawu ve. Biblia me tuba. Dibuundu ya Philadelphia!

284 Na manima me kwisa nsungi ya dibuundu ya Laodicée, na mbotika ya Mpeve. Kasi bawu vukisaka Yawu nionso, mpe vutukaka na mambu ya nganda mutindu ba salaka na mbandukulu.

285 Na yina, “Ba zolaka baka Yandi mutindu Alpha mpe Omega,” Diboko ya Yandi vwandaka na lweka *yayi*, mpe na lweka *yina*, “ya Ntete mpe ya Nsuka.”

Mpeve ya Yandi kulumukaka na Kilumbu ya Pentecote mpe fulusaka kimvuka yina.

286 Malembe-malembe yandi basikaka, tii ya kwizaka na bansungi ya mudidi. Minda Sambwadi ya Wolo, bansungi sambwadi ya dibuundu, ya nsuka vwandaka ntama mingi na Yandi. Ya vwandaka na mafu- . . . pene ya mafunda ya bamvula ya bansungi ya mudidi, na dibuundu ya Katolika.

287 Luther bandaka na kunata nsemo yina ke landa, pene-pene fioti mingi na Ndinga.

Nsemo yina ya kulanda, belamaka fyoti mingi diaka.

²⁸⁸ Nsemo yina ke landa, ya Laodicée. Na manima ya vutukaka mutindu ya salaka, na mbandukulu, ya kotaka na kati ya mvwaka ya mutindu mosi mutindu ya salaka na mbandukulu. Beno ke mona ve yina mu zola kutuba?

²⁸⁹ Ntangu yayi beno tala mbote. Ya kele na Kieleka mingi me zimbana kuna, (samu na yinki?) kisika bayankaka me kakula Kieleka. Kasi wanzio yayi ya sambwadi ke kakulaka kima mosi ve. Yandi ke vukisa nionso, ke vukisa yawu nionso. Mpe na muningu ya yandi, “Mansweki nionso ya Nzambi ke kumana.” Oh! Nzambi, fidisa yandi. Mansweki nionso yina bumbamaka me suka ntangu, yandi, Yawu monisamaka pwelele na yandi. Na nzila ya yinki? Kana ya kele mansweki yina me bumbama, muntu yayi fwana vwanda profete. Mpe beto me tubila yawu ve ntangu me luta na kumona ti profete yayi, yina ke kwisa na nsungi ya nsuka, ke vwanda Elie yina ya nene yina beto vwandaka vingila? Samu, mansweki yayi yina me bumbama, na nzila ya ba théologien, fwana monisama pwelele; na Nzambi. Mpe Ndinga ke kwizaka kaka na profete. Mpe beto zaba yawu. Yandi ke vwanda Elie ya zole, mutindu ba silaka. Oh, la la! Nsangu yandi—yandi ke longa ke vwanda mansweki, ya bima yayi nionso, nionso.

²⁹⁰ Beto kele na mbotika ya masa. Ba me kotisa nionso na potopototo. Ya kieleka. Mosi ke mwangisa masa; yankaka ke tiamuna. Mosi ke baka “Tata, Mwana, Mpeve-Santu.” Mosi ke baka *yayi*. Mosi ke botika mbala tatu, kizizi na ntwala; na yina, mbala ya ntete samu na Nzambi ba ke bokila “Tata,” yankaka samu na Nzambi ba ke bokila “Mwana,” yina yankaka samu na Nzambi ba ke bokila “Mpeve-Santu.” Yankaka ke tuba, “Nge ke na kifu. Yandi fwana botika kizizi na manima, mbala tatu, mutindu *yayi*.” Mpe, oh, yinki mvwaka yayi!

²⁹¹ Kasi nionso yina kele na nsuka, samu ya ke kaka na Nzambi mosi, mpe Nkumbu ya Yandi kele Yesu Klisto. “Mpe ya kele ve na Nkumbu yankaka na yisi ya Mazulu yina pesamaka ti bantu kuzwa mpulusu.” Ya kele ve na kisika mosi na kati ya Masonuku, kisika mosi ve na kati ya Biblia, kisika muntu botamaka na mutindu yankaka kasi na Nkumbu ya Yesu Klisto. Ata na ntangu mosi ve na Dibuundu ya malu-malu, to Dibuundu ya Yesu Klisto, mwangisaka masa, tiamunaka masa, to kima yankaka. Ya kele ve na ntangu mosi nkinzi mosi kuna ba tubaka, “Mu ke botika nge na nkumbu ya Tata, Mwana, Mpeve-Santu.” Ya kele ba-credo mpe nionso.

²⁹² Mpe na bitumba samu na Kieleka, bawu me zimbana matonzi yayi, kasi Nzambi tubaka ti ba ke vutula yawu diaka na kilumbu ya nsuka. “Mu ke vutula,” me tuba Mfumu. Beto me zonzila yawu, ntama mingi ve, *Yinti Ya Kento Ya Makwela*. Ya ke baka profete. Biblia me tuba ti yandi ke vwanda awa. Ya kieleka. Malachie 4, ke tuba ti yandi ke vwanda awa, mpe beto ke kwikila ti yandi ke vwanda. Beto ke na kuingila yandi. Mpe

beto ke vingila kumonisama ya yandi, mpe beto ke mona Ndinga ya Nzambi yina me siamisama.

²⁹³ Ya ke vwanda kaka na fioti ke bakula Yawu. “Mutindu ya vwandaka na bilumbu ya Noé, mutindu mosi ya ke vwanda na nkwezulu ya Mwana ya muntu.” Yikwa vulukaka? Mioyo tanu . . . Na bilumbu ya Lot, ya vwandaka kaka na tatu vulukaka. Kento ya yandi bandaka, kasi yandi zimbanaka. “Mutindu mosi yawu ke vwanda na nkwezulu ya Mwana ya muntu.” Ya ke vwanda fioti ke vuluka, yina ke zanguka na ntangu yina; mosi ya mansweki, ya kele ya nzanguka ya Dibuundu. Mutindu ba basisaka Lot, mutindu ba basisaka Lot, na nganda; ba zangulaka Noé; mpe Dibuundu ke mata, diaka. Mosi kotaka; mosi basikaka; mpe Yina yankaka zangukaka. Beno me mona? Ya kele kieleka, ya kulunga.

²⁹⁴ Ndinga ke kwisa. “Buku yina me sonama na kati,” me kumana ntangu yayi, mansweki nionso yayi me suka na kubula. Ntangu yayi bika mu tanga yawu diaka, ntangu yayi, samu beno vwanda kieleka na yawu. Beno tala ntangu yayi:

*Kasi na bilumbu ya ndinga ya wanzio ya sambwadi
(wanzio ya nsuka), ntangu yandi ke banda na kubula
mpungi, dinsweki ya Nzambi ke suka, . . .*

²⁹⁵ Ntangu yayi, yinki kele “dinsweki ya Nzambi,” mosi ya yawu? Paul tubaka, na Timothée ya Ntete kapu 3, mu banza ti ya vwandaka yawu, yandi tubaka, “Ata muntu lenda kumanga ve ti dinsweki ya lukwikilu ya beto kele nene: samu Nzambi talisamaka na kati ya nzutu (beto simbaka Yandi, monaka Yandi), me zanguka na Nkembo, ba pesaka kimbangi ya Yandi na Bawanzio, yina ba siamisaka awa na zulu ya ntoto.” Nzambi vwandaka! Ya kieleka, ya ke dinsweki ya nene, kasi nionso me manaka. Ve “Tata, Mwana, mpe Mpeve-Santu,” Banzambi tatu; kasi, Nzambi mosi na kati ya bisalu tatu. Butata, na nsi ya Moise; Bumwana, na nsi ya Klisto; Mpeve-Santu, na nsi ya nsungi yayi. Bansungi tatu ya Nzambi mosi; Banzambi tatu ve. Dinsweki me mana ntangu yayi. Biblia me tuba ti ya zolaka vwanda mutindu yina. Ntangu . . .

²⁹⁶ Mu monaka, kilumbu yina, kisika science ke meka na kutelemina munu, na mutindu ya bawu vwandaka tuba, ntangu mu tubaka, “Muntu yina vwandaka kwikila ti Eve kudiaka pomme!” Ntangu yayi science ya bawu ke tuba, beno me monaka na zulunale kilumbu yina, bisono ya nene mingi, “Yandi kudiaka abricot.” Buzoba Yina—yina zolaka kuvuna yandi? [Dibuundu me tuba, “Ve.”—Mu.] Kieleka ve. Beno me mona? Bawu kele kaka . . . Ya kele—ya kele yina Caïn vwandaka banza, beno zaba, mpe yandi nataka diaka kima mutindu mosi, kasi Nzambi ndimaka ve munkayulu ya yandi. Mpe Abel, ya kusungama, vwandaka me monisama pwelele na yandi, “Ya vwandaka menga,” mpe yandi nataka menga.

O Nzambi, dibuundu yayi mpe nsungi yina beto ke na kuzinga!

²⁹⁷ “Buku yina kele ya kusonama na kati” me manisa ntangu wanzio yayi ke luta, (ntangu yayi pardo beno bakula yayi), ntangu Nsangu ya wanzio ya sambwadi me manisa; dinsweki ya Bunzambi, dinsweki ya nkuna ya nioka, mansweki nionso yankaka ya bima yayi nionso.

²⁹⁸ Bumwana ya Kukonda nsuka, mutindu bawu ke zonzila. Wapi mutindu Yandi lenda vwanda Mwana ya Kukonda nsuka, ntangu Seko ata mbala mosi ve ke banda to ke suka; mpe mwana kele kima yina me butuka? Wapi mutindu ya lendaka vwanda na sense?

²⁹⁹ Wapi mutindu ya lenda vwanda na difelo ya Kukonda nsuka, ntangu ba vangaka difelo? Mu ke kwikilaka na difelo yina ke pela. Kieleka, Biblia me tuba yawu. Kasi, ya kele samu na kubebisa. Biblia ke tuba, “Kyese na yandi yina ke luta ve na lufwa ya zole.” Beno me mona? Beno me mona, ba ke bebisa beno ve na lufwa ya zole. Ya ntete kele ya nzutu. Ya zole kele lufwa ya kimpeve, ntangu bima nyonso ke suka. “Moyo yina ke sumukaka, kele moyo yina ke kufwa.” Beno ke kuzwa kitumbu samu na masumu ya beno, ya lenda vwanda na kati ya bankama ya bamvula, mafunda ya bamvula. Kasi ya lenda vwanda ve na difelo ya Kukonda nsuka, samu ti Biblia ke tuba ti difelo vangamaka. Wapi mutindu ya lenda vangama mpe kuvwanda ya Kukonda nsuka? Kana ya vwandaka. . . Biblia ke tuba, “Difelo vangamaka samu na dyabulu mpe bawanzio ya yandi.” Mpe kuna, kana ba vangaka yawu, ya lenda vwanda ve ya Kukonda nsuka. Samu ti, ya Kukonda nsuka, kima nyonso ya Kukonda nsuka, ke vwandaka ata fioti ve na mbandukulu to ke vwandaka ve na nsuka.

³⁰⁰ Yawu yina beto lenda kufwa ata fioti ve, samu beto vwandaka ntangu nionso. Beto kele kitini ya Nzambi, dikanda ya Nzambi, mpe Yandi kele kima kaka ya Kukonda nsuka yina kele. Amen. Beno lenda kufwa dyaka ve mutindu Nzambi lenda kufwa ve, samu ti beno kele ya Kukonda nsuka, na Yandi. Amen! Bika yawu kukwiza! Alleluia! Beto me kuma kulemba na yinzo yayi ya ntama ya bambevo, na mutindu nionso.

³⁰¹ Beno tala, “Buku yina me sonama,” ntangu wanzio yayi ke manisa mansweki yayi nionso bikalaka na kati ya bitumba yayi ba nwanaka, Luther nwanaka, mpe Wesley nwanaka, mpe ba-Pentecotiste nwanaka. “Kasi ya kele na mosi yina ke kwiza,” me tuba Biblia, “ti na bilumbu ya ndinga ya yandi, mansweki nyonso yayi. . .” Ba-unitaire me kwenda na Nkumbu ya Yesu; butatu me landila Tata, Mwana, Mpeve-Santu, kaka mutindu bawu salaka na Concile ya Nicée, kima mosi; bawu zole vwandaka na kifu. Kasi, ntangu yayi, na kati-kati ya nzila, na kati ya Masonuku,

me vwanda Kieleka. Beno me mona kisika beto kele? Wanzio ya Mfumu!

³⁰² Beno tala Apocalypse 5:1. Beno kuwa yayi ntangu yayi:

Mpe mu monaka na diboko ya yandi ya kibakala ya yandi yina vwandaka na zulu ya kiti ya kimfumu buku yina ba me sonika na kati (kitini ba sonikaka vwandaka na kati) mpe na nganda, ya kukanga na bidimbu sambwadi.

³⁰³ Ntangu yayi, ya kele na bisono na kati ya Buku. Kasi, na nganda vwandaka na Bidimbu Sambwadi, na manima ya Yawu, yina me sonama ve na kati ya Buku. Ntangu yayi, yawu yayi kimonikisi ke zonzila, Jean. Ntangu yayi, beno bambuka moyo, Yawu vwandaka ve ya kusonika na kati ya Buku. “Mpe na bilumbu ya ndinga ya wanzio ya sambwadi, dinsweki nyonso yayi yina kele ya kusonika na kati fwana salama.” Ya fwana kumana, na kilumbu yina. Ntangu yayi beno me mona yina mu zola kutuba? [Dibuundu me tuba, “Amen.”—Mu.] Beno ke landa munu? [“Amen.”] Na yina ya kele ntangu ya bandinga sambwadi ya Apocalypse 10 kumonisama pwelele. Ntangu Buku me kumana, kima mosi kaka me bikala, mpe yina kele bandinga sambwadi ya mansweki yina ba sonikaka na manima ya Buku, yina ba pekisaka Jean na kusonika. Beno bika mu tanga yawu.

Mpe mu monaka wanzio mosi, wanzio ya ngolo kulumukaka na zulu, yandi lwataka dituti: mpe mukyama vwandaka na zulu ya yintu ya yandi, mpe kizizi ya yandi vwandaka mutindu . . .mwini, mpe makulu ya yandi mutindu makunzi ya tiya:

Mpe yandi vwandaka na diboko ya yandi mwa buku mosi ya kuzibula: . . . (Beno me mona, ntangu yayi beno tala mbote yayi.) . . . mpe yandi tulaka dikulu ya yandi na zulu ya mubu, . . . dikulu ya yandi kikento . . . na zulu ya ntoto,

Mpe yandi bokaka na ndinga ya ngolo, mutindu nkosi ke bokaka: mpe ntangu yandi . . . bokaka, banzasi sambwadi basisaka bandinga ya yawu. (Beno tala.)

Mpe ntangu banzasi sambwadi basisaka bandinga ya yawu, mu zolaka kusonika: . . .

³⁰⁴ Kima mosi tubaka. Ya vwandaka ve makelele. Kima mosi tubaka. Yandi zolaka kusonika.

. . . mpe mu kuwaka ndinga mosi na zulu kutuba na munu, . . .

³⁰⁵ Beno tala sika wapi bandinga vwandaka, na kati ya Banzasi. Na Zulu ve; na ntoto! Banzasi wakanaka ata fioti ve na mazulu. Yawu wakanaka na ntoto.

. . . mpe mu zolaka kusonika: ntangu mu kuwaka ndinga na zulu kutuba na munu, Kanga (kisono ya

nene K-a-n-g-a), *Kanga bima yina me tuba banzasi sambwadi, mpe kusonika yawu ve.*

306 Ya kele ve na nganda, ntangu Buku me manisa. Ya me tuba ve, “Na ntwala.” Yandi tubaka, “Na manima,” na manima Yawu nionso me salama, nionso me kumana. Na yina, bandinga ya Banzasi Sambwadi kele kima mosi kaka, yina me kangama na Buku, yina me monisama ve. Ya kele ve ya kusonama na kati ya Buku.

307 Oh, la la! Mu ke zola ti mu nata bantu na kubakula yawu, ti bawu lenda . . . Beno kondwa yayi ve. Beno kondwa yawu ve, ve. Pardo beno sala yawu ve, mbala yayi. Mu ke zola kubika beno. Beno kondwa yawu ve. Kana beno me kuwaka ntete, beno kuwa ntangu yayi!

308 Bidimbu yayi kele na nganda ya Buku. “Mpe na ntangu yina wanzio ya sambwadi ke bula mpungi, mansweki nionso yina me sonama na kati ya Buku ke kumana.” Mpe na mbala mosi Buku yayi, yina vwandaka ya kuzibuka mpe yina ba sonikaka na kati, kele ya kukangama, “Mansweki ya Nzambi me kumana.” Mpe yayi kele mansweki ya Nzambi: kukwenda ya Dibuundu, mpe bima nyonso yankaka yayi. “Mansweki me suka.” Ntangu wanzio yayi ya sambwadi ke samuna mansweki nionso, yimeni. Nionso yina ya kele, nionso ya ke vwanda. Ndinga ya Nzambi lenda kubwa ve. Mpe Yandi tubaka:

Kasi na bilumbu ya ndinga ya wanzio ya sambwadi, ntangu yandi ke banda na kubula mpungi, dinsweki ya Nzambi fwana kumana, mutindu yandi me tuba na bisadi ya yandi bapofete.

309 Bima yina nionso, mutindu, oh, Rome kele kento ya kindumba, mpe mabuundu nionso ya ba-Protestant, ba-denomination yina denomination mutindu yandi, me kuma bakento ya yandi ya kindumba. Beno me mona? Mansweki nyonso yayi, yina bapofete yayi kuzonzilaka, ke monisama kaka awa na ngunga yayi ya nsuka.

310 Mpe ntangu wanzio yayi ya sambwadi ke telama na nsungi ya Laodicée mpe ke banda na kubula Mpungi ya kieleka, samu ti Yawu ke vwanda ya kuswaswana, bawu ke kwikila Yawu ve. Kieleka bawu ke kwikila Yawu ve. Kasi, ya ke vwanda profete yina me twadisama na kimpeve, samu ya kele ve na mutindu ya kuzaba Yawu.

311 Bantu ke mekaka na kubakula butatu, mpe ba ke kuma na bansuki ya mpembe mpe ke kuma bilawu. Muntu mosi ve lenda bakula yawu. Bawu ke kwikilaka kaka ti Eve kudiaka pomme, mpe bima yina nionso. Samu, ya kele kinkulu yina bantu me kangama na yawu, kaka mutindu Yesu kutaka dibuundu.

312 Kasi ya fwana vwanda profete yina me twadisama na Bunzambi, samu Ndinga ya Nzambi ke kwisaka na yandi, na

ntendulu ya kieleka ya luzayikisu ya Yesu Klisto. Na yina, kuna, ya—ya fwana vwanda mutindu yina. Nzambi sadisa beto!

³¹³ Ntangu yayi, “Ntangu yandi ke bula mpungi,” ntangu yayi, ya kele MUTINDU ME TUBA MFUMU. Beto me bakula yawu mbote. Ntangu yandi ke bula mpungi ya Nsangu ya yandi, yandi ke samuna mvita; mutindu Paul salaka na ba-Orthodox, mutindu bayankaka salaka, mutindu Luther, Wesley, teleminaka organisation. Ntangu yandi ke samuna mvita, mpe ke tuba na bawu, “Ba ke na kuvuna, mpe ya kele Kieleka ve! Mpe ba ke vunaka bantu!” Ntangu yandi ke samuna Yawu, beno lenda kubwa ve. Ya ke kondwa ve, samu ti yandi ke siamisama na Ndinga ya Nzambi. Beno ke zaba kieleka yina Yawu kele. Mpe ntangu yandi ke sala yawu, yandi ke samuna yawu, yandi ke bokila bantu na kubasika na Babylone, “Beno basika na kati ya yandi, bantu ya munu, ti beno vukana ve na masumu ya yandi.” Nzambi, tinda yandi! Beno kondwa yawu ve.

³¹⁴ Ntangu yayi, “Ntangu yandi ke banda na kubula mpungi, dinsweki ke suka.” Ntangu yayi, beno simba, na yina ya kele ntangu samu na bandinga ya Bidimbu Sambwadi, ya Apocalypse 10, kumonisama pwelele. Beno me bakula? [Dibuundu me tuba, “Amen.”—Mu.] Ntangu mansweki nionso ya Buku me kumana! Mpe Biblia ke tuba, awa, ti yandi ke sukisa mansweki.

³¹⁵ Ntangu, bantu na bansungi yina me luta me kunwana samu na Kieleka. Bawu me kunwana samu na kuningisama. Ba me kwenda na mwa ntangu fioti. Kusantisama! Bawu nwanaka samu na *yayi*, mpe bawu nwanaka samu na *yina*. Bawu nwanaka samu na *yayi*. Yinki bawu salaka? Bawu balukaka mpe salaka organisation, kima ya mutindu mosi. Ba-Pentecotiste, mpe ba-Baptiste, ba-Presbytérien, ba-Luthérien, bawu nionso, me sala diambu ya mutindu mosi, bawu me baluka mpe me sala diambu ya mutindu mosi.

³¹⁶ Mpe Biblia me tuba, na Apocalypse 17, yawu yina bawu ke sala, mama ya kiboba ya kindumba mpe bana ya yandi ya bakento, “DINSWEKI, BABYLONE.” Biblia me tuba, awa, yina ke vwanda mosi ya mansweki yina ke monisama pwelele. Ba-protestant, bakento ya kindumba, “ke na kusala kindumba ya kimpeve,” na kutwadisaka bantu na ba-denomination, na “mbungu ya bawu ya disumu ya nku,” malongi ya bantu; mpe kukatula bawu na yinto ya kifuluka na Menga, kisika Ngolo ya Nzambi ya Ngolo nionso ke kulumuka na kimpwanza samu na kumonisa Yesu Klisto. Ya kele kieleka. Na yina, Nzambi ke vutuka na Yawu, mpe Yandi me sala yawu, mpe Yandi ke landila. Kasi, ntangu ya ke salama, Ndinga me kumana.

³¹⁷ Ntangu yayi ya kele kaka na kima mosi me bikana, ya kele Banzasi Sambwadi, yina beto zaba ve. Mpe ya lendaka ve kubula na mpamba.

318 Nzambi ke salaka ve kima mosi kaka samu na kusakana. Beto ke sakana mpe ke sala buzoba, kasi Nzambi ve. Mambu nionso na Nzambi kele “Yinga” mpe “Ve.” Yandi ke bangisaka ve. Yandi ke bulaka ve masolo. Ntangu Yandi ke tuba kima mosi yawu yina Yandi ke banza. Mpe Yandi ke tubaka kima mosi ve, kaka kana ya kele na sense.

319 Mpe Banzasi Sambwadi, yina kele kaka kuna na luzayikisu ya Yesu Klisto, Ya kele dinsweki. Biblia me tuba ve ti *Yayi* kele “Luzayikisu ya Yesu Klisto”? Na yina, ya kele na dinsweki mosi me bumbama, na yina, samu na Yawu. Hum! Yinki Yawu kele? Banzasi Sambwadi kele na Yawu. Na yina, Jean vwandaka kaka pene ya kusonika, mpe Ndinga kulumukaka kuna na Mazulu, tubaka, “Kusonika Yawu ve. Kasi, kanga Yawu. Kanga Yawu. Tula Yawu na nganda ya Buku.” Ya fwana monisama pwelele. Ya kele mansweki.

320 Ntangu yayi, beto me zonzila bima yayi, na nzila ya Mpeve-Santu, me tuba na beto, “Ya vwandaka ve ba-pomme. Ya vwandaka kuvukisa banzutu.” Yandi tubaka na beto mambu yayi. Ata mosi ve lenda telema na ntwala ya Yawu. Mu me monaka ntete ve mulongi, na luzingu ya munu, yina me wisanaka na Yawu. Kasi, mu yufulaka bawu.

321 Beno zaba, na Chicago, ntangu beto vwandaka me telama na ntwala ya bawu, pene ya bankama tatu mpe makumi tanu ya milongi, beno bakento awa yina me katuka na Chicago, beno vwandaka kuna, beno me kuwa yawu.

322 Mpe Mfumu tubaka na munu, bankokila tatu na ntwala, Yandi tubaka, “Bawu ke lebika nge mutambu.” Yandi tubaka, “Vwanda na nela awa mpe mu ke lakisa nge.” Yandi tubaka, “Tata Carlson mpe—mpe Tommy Hicks ke kutana na nge mbasi na suka, bawu zola kwenda na madia ya suka. Mpe nge ke tuba na Tommy na kubikala. Kasi,” tubaka, “tala mutindu ya ke vwanda. Nge ke tuba na bawu ti lukutakanu yina ke vwanda ve na kisika yina bawu ba ke banza. Ba ke vwanda na kisika yankaka.” Yandi tubaka, “Kubanga ve. Mu ke vwanda na nge.” Yina kele mbote mingi samu na munu.

323 Na suka yina landaka, Tata Carlson, ntwadisi ya Bantu ya Mumbongo ya Nsangu ya mbote ya Muvimba, kwisaka, mpe tubaka... bokilaka munu kuna, yandi tubaka, “Mpangi Branham, mu zola kwenda na madia ya suka kintwadi na nge.”

324 Mu tubaka, “Mbote mingi.” (Mu tubaka, “Tala mbote Tommy Hicks vwanda kuna, mpe.”)

325 Mu kwendaka na Town And Country, mpe yandi tubaka, “Mbote, Mpangi Branham,” yandi tubaka, “oh, yayi kele mosi...”

Mu tubaka, “Tommy, nge lenda sadisa munu?”

“Kieleka, Mpangi Branham.”

Mu tubaka, “Mu ke kukiyufula kana nge lenda tuba na kisika ya munu?”

Yandi tubaka, “Oh, mu—mu lenda sala yawu ve.”

³²⁶ Mu tubaka, “Samu na yinki? Mu kele kaka longoki ya lukolo ya bana, mpe mu—mu ke tuba. . . Mu zolaka tuba *empire* [kimfumu—Mu.] na kisika kutuba *umpire* [arbitre]. Beno me mona? Mu zaba ve wapi mutindu kutuba na ntwala ya bawu kuna. Mpe ya ke vwanda na Association Pastorale ya Nene ya Chicago. Wapi mutindu mu ke tuba na ntwala ya bawu, na malongi ya munu ya lukolo ya bana, Tommy? Nge kele Docteur ya Théologie.” Mu tubaka, “Nge zaba mutindu ya kuzonza. Munu ve.”

Yandi tubaka, “Mpangi Branham, mu lenda sala yawu ve.”

³²⁷ Mu tubaka, “Samu na yinki? Mu me sadisaka nge mingi.” Mpe mu tubaka yawu na mbala mosi.

³²⁸ Mpe Mpangi Carlson tubaka, “Oh, Mpangi Branham, yandi lendaka sala yawu ve.”

Mu tubaka, “Samu na yinki?”

Yandi tubaka, “Mbote, yandi, . . .”

³²⁹ Mu tubaka, “Beno zaba samu na yinki? Beno zaba samu na yinki, kasi beno zola ve kutuba na munu. Ba me lebika munu mutambu.”

³³⁰ Mpe mu tubaka, “Mpangi Carlson, nge ke na kivinga yina ya hôtel yina, mutindu yina ve, sika wapi beto vwandaka na madia yina ya nene?”

“Yinga.”

Mu tubaka, “Nge ke kuzwa yawu ve.”

³³¹ Yandi tubaka, “Mbote, Mpangi Branham, mu pesaka dezia mwa mbongo samu na yawu.”

³³² Mu tubaka, “Mu ke kipe ve yina nge ke na yawu. Ya ke salama ve kuna. Ya kele kivinga ya ntinta ya vert. Beto ke vwanda na kivinga ya ntinta ya café. Mu ke vwanda kuna na nsongi. Docteur Mead ke vwanda kuna na nsongi. Bakala yina ya ndombe mpe kento na yandi ke vwanda *awa*, mpe *kingandi*. Ya ke vwanda na nganga-Nzambi ya Bouddha ya kuvwanda na diboko ya munu ya kibakala,” mpe tala mutindu ba ke lwata.

³³³ Mpe mu tubaka, “Beno zaba yinki ya kele, Tommy. Beno kele. . . Association Pastorale ya Nene ya Chicago ke tula ntembe na munu ntembe samu na ‘mbotika na Nkumbu ya Yesu Klisto.’ Association Pastorale ya Nene ya Chicago ke tula ntembe na munu na ‘nzikisa ya Mpeve-Santu,’ yina kele ve kutuba bandinga ya malu-malu. Ba ke tula na munu ntembe samu na ‘nkuna ya nioka,’ mpe na malongi ya ‘lemvo.’”

334 Tommy talaka munu, mpe tubaka, “Mawa! Bumbote ya Nzambi!” Yandi tubaka, “Mu banza ve ti mu ke kwenda.”

Mu tubaka, “Yinga, nge ke kwenda.”

335 Mpe kilumbu ya kulanda, bakala yina bakaka mwa mbongo, vutulaka yawu, mpe tubaka, “Beto kele na orchestre mosi ba bongisaka. Beto zimbisaka fishe, mpe beto zimbanaka yawu mpe beto zimbisaka kima yina. Mpe beto me pesa yawu na orchestre, mpe beno lenda sala yawu ve.” Mpe beto kwendaka na Town And Country.

336 Ntangu mu kotaka, na suka yina, mpe bawu nionso vwandaka kuna. Ntangu mu vwandaka na manima ya pupitre kuna na manima, mpe mu vwandaka vingila, mu vwandaka tala bawu mutindu *yayi*. Beto vwandaka na madia ya suka na kivinga mosi. Beto basikaka, samu na kwisa kuvwanda kuna, mpe ya vwandaka na Association Pastorale ya Nene ya Chicago. Mu talaka na nziunga ya munu. Mosi na mosi pesaka nkumbu ya yandi mutindu Docteur ya Philosophie na Droit, mpe nionso yina, mpe bima nionso ya mutindu yina. Mu bikalaka ya kuvwanda kaka mpe vwandaka kuwa bawu, tii kuna ba manisaka. Mpe Mpangi—Mpangi Carlson telamaka. Yandi tubaka, “Batata . . .”

337 Mpe beno nionso zaba Hank Carlson. Mpe, na yina, beno yufula yandi. Mbote, beno kele na yawu na bande awa. Kana beno zola kusumba bande, ya kele awa. Bana-babakala kele na yawu.

338 Yandi tubaka, “Batata,” yandi tubaka, “Mu ke bokila, yina me landa, Mpangi Branham.” Yandi tubaka, “Beni nionso lenda wisana na yandi ve, na Malongi ya yandi, kasi bika mu tuba na beno kima mosi. Bilumbu tatu me luta, beto vwandaka na kisika mosi kuna, mpe kana bakala yayi me tuba na munu ve bima yina ke salama na suka yayi, mu me telama awa ve. Yandi tubaka na munu ti beno nionso ke zola kuyufula yandi kiuvu samu na Malongi ya yandi. Mpe yandi tubaka na munu ti mu fwana yambula kisika yina yankaka, mpe kuvwanda awa. Mpe yandi tubaka na munu kieleka kisika Docteur Mead mpe bantu yayi ke vwanda, mpe kieleka, bawu yina kuna.” Yandi tubaka, “Beni lenda wisana na yandi ve, kasi, mu ke tuba kima mosi, yandi kele na boma ve na yina yandi ke banzaka samu na yawu.”

Yandi tubaka, “Ntangu yayi, Mpangi Branham, kisika kele ya nge.”

339 Mu tubaka, “Ntete beto banda . . .” Mu ke tanga yina mu salaka na suka yayi, “Mu kondwaka ve na kutumama na vision ya Mazulu.” Mu tubaka, “Ntangu yayi beto sukisa diambu yayi. Ntangu yayi, beno nionso ke tuba ti beno kele ba-Docteur ya Théologie; mpe mu me telema awa munu mosi.” Mu tubaka, “Kana ya kele mutindu yina, beno zola kuyufula munu, samu na mbotika na Nkumbu ya Yesu. Beto ke banda na yawu ntete.

Mu zola ti mosi ya beno babakala kunata Biblia ya yandi mpe yandi telama awa na lweka ya munu, samu na kima nyonso yina mu me longaka.” Mu tubaka, “Beno telama awa na lweka ya munu, mpe, na Ndinga ya Nzambi, beno telemina Yawu.” Mu vingilaka. Muntu mosi ve tubaka kima mosi. Mu tubaka, “Mu ke lomba ti muntu mosi na kati ya beno kukwisa telema na lweka ya munu.” Mu tubaka, “Wapi diambu kele na beno? Na yina, beno bika kuyangisa munu, kana beno kele na boma ya kutelama awa na lweka ya munu.”

³⁴⁰ Bawu kele ve na boma ya munu; ya kele Wanzio yina ya Nzambi ya Ngolo nyonso. Na yina, bawu zaba, kana Yandi lendaka tuba na munu na ntuala ti . . . Ba vwandaka mayele mingi kulutila yina mu vwandaka banza. Bawu zabaka ti ya vwandaka mbote mingi na kutelema ve kuna. Uh-huh. Beno zaba, beno me vwandaka, na bantangu ya mutindu yina, mpe. Kasi bawu salaka yawu ve. Yinki salamaka, kana ya kele nene mingi, mpe bawu zaba ti ya kele kieleka mingi?

³⁴¹ Mu tulaka yawu na bande, mpe bisika yankaka nionso; mu me kubama samu na kuzonzila yawu, na mutindu ya Muklisto, na mpangi-bakala nionso. Mu ke swana na muntu ve; kasi mu zola ti beno kwisa, kutalisa yina me swaswana na Yawu, na nzila ya Ndinga. Na mikanda ya beno ve, ntangu yayi; yina ve Docteur *Kingandi*, to Santu *Kingandi* tubaka. Mu zola zaba yina Nzambi me tuba. Yina kele lufulu. Mu zola kuzaba yina Yawu kele. Ba ke sala yawu ve.

³⁴² Ntangu yayi, beno tala, na yina ya kele ntangu samu na bandinga sambwadi. Na yina ya kele ntama samu na bandinga sambwadi, ntangu Buku me kumana, ya Apocalypse 10 samu na kumonisama pwelele. Ntangu yayi beno tala. Beno kuwa.

³⁴³ Ntangu yayi, mu ke zola ve kubaka beno ntangu ya yinda. Mu zaba ti mu ke lembisa beno, awa. Ya kele ngunga makumi zole na mosi na minuti makumi yiya. [Dibuundu me tuba, “Ve. Kwenda na ntuala!”—Mu.] Beno kuwa mbote ntangu yayi. Mu zaba, beno kele ya kutelama, mpe beno nyonso ke soba bisika mpe nyonso. Mu ke vwanda na kiese ntangu ba ke yidika yinzo-Nzambi ti beto ke vwanda ve na nsatu ya kukangama. Beto lendaka baka kilumbu ya movimba samu na kulonga Yawu.

³⁴⁴ Beno tala ntangu yayi. Beno simba ntangu yayi. Badinga sambwadi vwandaka banzasi, kupasuka.

Nzambi, sadisa beto. Kana mu kele na foti, Mfumu, lemvokila munu.

³⁴⁵ Mu ke yufula beno kiuvu. Yawu pasukaka na nzasi, ntangu ndinga yayi wakanaka. Beno me bakula, ti, ntangu Bidimbu Sambwadi yina ke landa bansungi sambwadi ya dibuundu, ntangu Kidimbu ya Ntete zibukaka, ti ya vwandaka na makelele ya nzasi? Bidimbu ya Ntete na kati ya Buku zibukaka, ya vwandaka na nzasi; Kidimbu yayi ya Ntete na nganda ya Buku

me zibuka mutindu mosi ve? Nzambi ke sobaka ve manaka ya Yandi. Beto baka Apocalypse 6.

Mpe mu monaka ntangu Mwana-dimeme zibukaka mosi ya bidimbu, mpe mu kuwaka, mutindu ya vwandaka makelele ya nzasi, mpe mosi ya bibulu yiya tubaka, Kwisa mpe tala.

³⁴⁶ Ntangu yayi, ya vwandaka na nzasi yankaka ve. “Mpe ntangu Kidimbu ya nsuka kuzibukaka, ya vwandaka na pima na Mazulu kati-kati ya ngunga mosi.” Kasi, Kidimbu ya Ntete zibukaka, ya vwandaka na makelele ya nzasi.

³⁴⁷ Oh, dibuundu, ya lenda salama? Beto kele ntama mingi? Bampangi, beno banza. Mu banza. Mu banza ti ya kele ve. Kasi yinki kana ya kele? Yinki vwandaka kupasuka yina? Mpe na ntuala ya Nzambi, mpe Biblia yayi ya kuzibula, mu tuba ve luvunu. Kupasuka, yina ningisaka ntoto!

³⁴⁸ Mpe ntangu Kidimbu ya Ntete, ya sambwadi yina zibukaka na kati ya Biblia, yawu me basika, Mosi kaka, kasi kupasuka yina ningisaka bima nionso; nzasi. Mpe na yina kana Bidimbu yina kele na nganda ke zibuka, ya ke vwanza ve na nzasi, diaka? Mu zaba ve. Mu lenda ve kutuba yawu.

³⁴⁹ Ya vwandaka na nzasi, Kidimbu ya Ntete, mpe Kidimbu vwandaka nzasi. Mpungi zibukaka na ntangu yina. Mpe Mpungi bulaka na Pentecote, ya kieleka. Mu ke kota ve na yawu.

³⁵⁰ Ntangu yayi, kana vision vwandaka ya Masonuku; vision mu ke tubila, yina mu monaka Kilumbu ya sambanu me luta. Sabala mosi me luta, ntangu yayi. Kana, ntangu yayi beno bambuka moyo awa, kana vision vwandaka ya Masonuku, ba fwana tendula yawu na nzila ya Masonuku, to kuvwanda ndandani ya Masonuku ya mutindu mosi. [Mpangi Branham me vwanda fioti pima—Mu.] Mu ke vingila, ti yawu kukota. Kana . . .

³⁵¹ Yayi mu me mona, yina ya vwandaka, mu zaba ve, kasi mu ke kufwa na boma. Ya me bikana diaka ve kima mosi? Beto kele na nsuka? Beno bambuka moyo, Wanzio yayi tubaka, ntangu yayi ke salama, Yandi zengaka ndefi, “Ntangu ke vwanda diaka ve.” Mu ke kukiyufula kana beto me bakula yawu ya kieleka.

³⁵² Beno ke tuba, “Mbote, mu banza ti Ya zolaka wakana na nzi- . . .” Mpangi-bakala, Yandi ke kwisa na muniti yina beno ke banza ve. Beno ke kuwa Yawu samu na mbala ya beno ya nsuka.

³⁵³ Ntangu yayi Yawu kele pwelele? Ntangu Kidimbu ya Ntete zibukaka, Bidimbu yina vwandaka na kati ya Buku, mansweki yayi yina zonzaka: kuningisama, kusantisama, dibuundu ya Catholique ya Rome, ba-Protestant! Mpe matonzi yayi nionso bikaka mwa bitumba ya bawu ya fioti mpe nionso na kati ya Ndinga ya Nzambi, wanzio ya sambwadi ke kwisa mpe ke vukisa yawu nionso mpe ke tendula yawu. Beno me mona? Mpe na yina, ntangu yandi ke manisa, Banzasi Sambwadi ke wakana.

354 Ntangu Jean bandaka na kusonika, yandi tubaka, “Kusonika Yawu ve. Kasi, kanga Yawu.”

355 “Mpe Kidimbu ya Ntete zibukaka,” ya Bidimbu na kati ya Buku, Yawu zibulaka nzasi. Uh!

356 Kana yayi kele Masonuku, ya lenda vwanda kaka . . . Kana Masonuku kele . . . Nyonso yina fwana kwisa na Biblia . . .

357 Ya kele kaka mutindu, beno lenda ve kutuba na munu ti ya kele na kima mutindu “kombelo” mpe bima mutindu yina. Ya kele na ata Masonuku ve na kati ya Biblia samu na kusiamisa yawu. Beno lenda ve kutuba na munu mambu yayi, mutindu buku ya ba-Maccabée, ti ya lendaka vwanda nyonso ya kulunga . . . “Mpe Buku ya yiya yayi ya Daniel, kisika Wanzio me baka yandi na bansuki ya yintu, mpe me tuba . . . yandi me tulula yandi na ntoto.” Ya kele ve na kima mutindu me salamaka na kati ya Biblia, kisika, “Yesu ya Nazareth salaka mwa ndeke yayi ya ntoto, mpe tulaka makulu na zulu ya yawu, mpe tubaka, ‘Fiou! Pumbuka, mwa ndeke ya fioti,’” ya kele buzoba. Ya kele na kima mosi na kati ya Biblia samu na kusimbisa yawu. Na yina ya ke vuna ve . . . Mibangudi, Nzambi kebaka ti mibangudi yayi kuyika ve ba-dogme mpe buzoba yayi. Ya lendaka vwanda bantu ya mbote, bampangi-babakala ya ba-Maccabée. Bawu vwandaka mutindu yina. Mu ke tuba ve ti bawu vwandaka bantu ya mbote ve. Kasi yawu vwandaka ve Masonuku.

358 *Yayi* kele luzayikisu ya muvimba ya Yesu Klisto. “Kima mosi ve lenda bwelama na Yawu to kukatuka na Yawu.” Mpe kana beto tula yawu na kati Kuna, ya ke sala ve na Masonuku yankaka. Ya kele na Babuku makumi sambanu na sambanu na Biblia yayi, mpe ata Ndinga mosi ve me swaswana Yina yankaka.

359 Mpe na yina, kana yayi kele ndandani, samu bampungi yayi sambwadi kubula, to Banzasi Sambwadi yayi ya nsuka ke kwisa, mansweki, Bidimbu ya nsuka, Ba fwana tala Yawu, to kufwanikisa Yawu, na Masonuku yina me bikana. Mpe kana Yina ya ntete zukaka na kupasuka ya nzasi, Yayi ya zole ke sala mutindu mosi, diaka, yina kele na nganda. Beno tala yina ke salama. Kana vision vwandaka Masonuku, na yina ba fwana tendula yawu na nzila ya Masonuku, to ya ke vwanda ndandani ya Masonuku ya mutindu mosi.

360 Beno tala, Apocalypse, 3 mpe 4, “Banzasi Sambwadi.” Banzasi Sambwadi, mpe na manima beno tala, 3 mpe 4, mpe na manima (yinki?) ndefi ya Wanzio yayi ya ngolo, ti, “Ntangu me kumana.” Ntangu Banzasi yayi, beno me mona, basisaka bandinga ya yawu, na yina Wanzio . . .

361 Beno banza kaka na yawu! “Wanzio, yina me lwata dituti, mpe mukyama na zulu ya yintu ya Yandi.” Na yina, beno zaba Nani ya kele. “Tulaka dikulu mosi na zulu ya ntoto, mpe na zulu ya mubu, mpe telemisaka diboko ya Yandi mpe zengaka ndefi, ti,

‘Ntangu Banzasi Sambwadi yina basisaka bandinga ya bawu,’ ti, ‘ntangu ke vwanda diaka ve.’”

³⁶² Mpe kana ministere ya mansweki ya Nzambi me suka, yinki ke salama kana ya kele mansweki sambwadi yina ke na kwisa? Mpe na mwa dibuundu ya kukikumumusa, mutindu ya beto, yina ya Ngolo nionso me kwisa mpe me tala mutindu ya kukikumumusa ya bantu ya Yandi! Beno ke tuba, “Yinki? Mu banza mutindu yina ve.” Ya lenda vwanda ve. Kasi yinki kana ya kele? Na manima ntangu me luta. Beno ke banza na yawu? Beno vwanda ya kusungama. Ya lendaka vwanda ntangu me luta mingi ti beto ke banza.

³⁶³ Bambwetete yayi ke na kubwa na kuvukana ya bawu kuna! Wanzio yango kwizaka, mpe tubaka, “Mutindu ba fidisaka Jean na kumanisa Ngwisani ya Ntama mpe kukotisa Klisto, Nsangu ya nge ke manisa matonzi yayi nionso bikanaka mpe ke kotisa Mesiya kaka na ntwala ya Nkwizulu ya Yandi, Nsangu ya bilumbu ya nsuka.”

³⁶⁴ Beno tala, Wanzio ya ngolo zengaka ndefi, na ndefi, ti, “Ntangu ke vwanda dyaka ve.”

³⁶⁵ Ntangu yayi, mu zola baka beno ntangu ya yinda ve. Beno banza kaka na yayi, minuti mosi ntangu yayi.

³⁶⁶ Ntangu yayi beno kuwa. Wanzio yayi kulumukaka na Mazulu. Beno me mona? Bayankaka, bawanzio sambwadi ya mabuundu sambwadi, vwandaka minati-nsangu ya ntoto. Kasi Wanzio yayi . . . Nsangu nyonso me kumana; wanzio ya sambwadi ke sukisa bima nyonso. Mpe Wanzio yayi ke katuka ve na ntoto; Yandi kele ve muntu yina me katuka ntoto, mutindu minati-nsangu ya bansungi ya dibuundu; yina me suka. Kasi, Wanzio yayi ke nata nsamunu yina ke landa. Mpe *wanzio* zola kutuba “munati-nsangu.” Mpe Yandi ke kulumuka na Mazulu, Yandi me lwata Dikunzi yina ya Nsemo, Dituti, na mukyama na zulu ya yintu ya Yandi. Mpe mukyama kele ngwisani. Ya vwandaka Klisto, “na dikulu mosi na zulu ya ntoto, mpe mosi na zulu ya mubu, mpe zengaka ndefi, ti, ‘Ntangu ke vwanda diaka ve.’”

Wapi kisika beto kele, batata? Yinki nionso yayi zola kutuba? Mu ke yufula beno.

³⁶⁷ Bawanzio yankaka vwandaka minati-nsangu, bantu ya ntoto. Kasi Wanzio yayi . . . Yayi, yina tubaka, “Na wanzio ya dibuundu ya Laodicée,” “Na wanzio ya dibuundu ya Ephèse,” minati-nsangu ya ntoto; beno me mona, bantu, minati-nsangu, bapofete, mpe nyonso yankaka yina, samu na dibuundu.

³⁶⁸ Kasi, Mosi yayi katukaka ve na ntoto. Yandi kulumukaka na Mazulu, samu dinsweki nionso me kumana. Mpe ntangu mansweki me kumana, Wanzio tubaka, “Ntangu ke vwanda diaka ve,” mpe Banzasi Sambwadi basisaka bandinga ya bawu.

³⁶⁹ Yinki kana ya kele kima yina ke bika beto kuzaba wapi mutindu kukota na Lukwikilu ya Enlevement? Ya kele yawu? Beto ke kima mbangu, beto ke lemuka bibaka? Mpe kima mosi ke zola salama, yina ke sala ti banzutu yayi ya ntama, ya kubeba, ya kukondwa mfunu ke soba? Mu lenda zinga samu na kumona yawu, O Mfumu? Ya me belama ti mu ke mona yawu? Ya kele na nsungi yayi? Batata, bampangi ya munu, yinki ntangu ya kele? Wapi kisika beto kele?

³⁷⁰ Beto tala monte, manaka, samu na kumona kilumbu yina beto ke na kuzinga. Israel kele na Palestine, na yinsi ya yandi. Bendele, yina kele na bambwetete sambanu ya David (bambvula mafunda zole me luta, yinga, pene ya bambvula mafunda zole na nkama tanu me luta), dalapo ya kulutila ntama, ke na kuningana. Israel me vutuka na yinsi ya yandi. “Ntangu yinti ya fike ke basisa makasa ya yawu, nsungi yayi ke kufwa ve, ya ke luta ve, ya ke luta ata fioti ve, ti bima yayi nionso ke salama.”

Bayinsi ke na kukabwana, Israel ke na kuvumbuka,
Bidimbu yina bapofete zabisaka;
Ba ke na kutanga bilumbu ya Bantu ya makanda, ya kifuluka na boma ya nene;
“Vutuka, O nge yina me zimbana, na yina ya nge.”

Kilumbu ya mpulusu me belama,
Bantima ya bantu ke na kutekita na boma;
Beno vwanda ya kifuluka na Mpeve, minda ya beno ya kukubika mpe ke sema,
Beno tala na zulu! Mpulusu ya beno me belama.

Bapofete ya luvunu ke na kuvuna, ba ke na kumanga Kieleka ya Nzambi,
Ti Yesu Klisto kele Nzambi ya beto;

Beno zaba ti Yawu kele Kieleka! Yinga.

Kasi beto ke landa bitambi ya bantumwa.

Samu ti kilumbu ya mpulusu me belama,
Bantima ya bantu ke na kutekita na boma;
Beno vwanda ya kifuluka na Mpeve, minda ya beno ya kukubika mpe ke sema,
Beno tala na zulu! Mpulusu ya beno me belama.

³⁷¹ Ya lendaka vwanda pene-pene mingi ti beno ke banza. Ya me pesa munu boma. Oh, mu me sala mingi ve. Wapi kisika beto kele?

³⁷² “Ntangu ke vwanda diaka ve.” Yandi ke samuna ti ntangu me kumana. Yinki ke salama? Yinki ke salama? Ya lendaka vwanda mutindu yina, bampangi? Beno banza na mutindu ya

kusungama. Kana ya kele mutindu yina, na yina pyramide me zengaka na Banzasi Sambwadi.

³⁷³ Beno ke bambuka moyo na Nsangu ya pyramide? Ya kele Ditadi ya yintu. Yinki Yawu salaka? Mpeve-Santu zengaka muntu mpe tulaka yandi kidimbu, na manima beto me yika na lukwikilu ya beto; kieleka, bumbote, mpe lukwikilu, mpe nionso yina, mpe beto me landila na kuyika tii beto me kuzwa bidimbu sambwadi. Mpe yina ya sambwadi vwandaka zola, yina kele Nzambi. Ya ke mutindu yina Yandi ke salaka ti muntu kuvwanda, mpe ke zenga yandi mpe ke tula yandi kidimbu na Mpeve-Santu.

³⁷⁴ Na yina, kana ya kele mutindu yina, Yandi me kuzwa bansungi sambwadi ya dibuundu, ti Yandi me kuzwa mansweki sambwadi yina me kubula, mpe ba me nwana samu na yawu, samu na kuvutula yawu. Mpe ntangu yayi Ditadi ya yintu me kwisa, samu na kuzenga Dibuundu. Banzasi zola kutuba mutindu yina, bampangi ya munu? Batata, ya kele kisika yina beto kele?

³⁷⁵ Junie, mu zola baka ndosi ya nge. Beno tala. Junior, na ntwala pyramide kulongama, bangonda na ntwala ya yawu, monaka ndosi yayi.

Beno ke tuba, “Yinki ndosi me sala?”

³⁷⁶ Nebucadnetsar lotaka ndosi yina Daniel tendulaka, yina zabisaka mbandukulu ya nsungi ya Bantu ya makanda mpe ntangu yawu ke kumana. Mpe ya me salama kaka mutindu yina. Ata mosi ve me kukondwa.

³⁷⁷ Beno me bakula? Yina ba sonikaka . . . na zulu ya matadi, mu vwandaka tendula Yawu samu na bawu. Ba vwandaka na nsayi. Ya kele “dinsweki ya Nzambi” yina ba bakulaka ve, bamvula mingi. Ya lendaka vwanda mutindu yina?

³⁷⁸ Mpe na yina beno tala. Na mutindu mosi ya mansweki, beto bakaka, kuna na mipepe, kisadilu mosi ya nsongi yina zibulaka nsongi. Mpe kuna na kati vwandaka granite ya mpembe, kasi ba tendulaka Yawu ve. Ya vwandaka ve na bisono. Mu tendulaka Yawu ve, Junior. Mu talaka Yawu, mpe mu tubaka na bampangi, “Beno tala Yayi.” Mpe yawu me salama, na nkokila yayi.

³⁷⁹ Mpe na yina bawu vwandaka longuka Yawu, mu kwendaka na kinsweki na wesete. Samu na yinki? Ya lendaka vwanda samu na kubakula ntendulu ya yina me sonama na zulu ya Yayi. Yawu lendaka salama?

³⁸⁰ Mpe na suka yina, kupasuka Yina, yina ningisaka munu mpe mu zangukaka na zulu, na zulu mingi kulutila kivinga yayi, kimvuka yayi ya Bawanzio, Bawanzio sambwadi na mutindu ya pyramide. Na nzila ya Banzasi yayi ke kwisa? Ya lendaka vwanda?

381 Nionso me tendusama. Landila ndosi ya yandi, yandi vwandaka me kumana. Landila Ndinga ya Nzambi, munatinsangu ya sambwadi ke manisa, Nsangu ya sambwadi ke kumana, mpe na manima Banzasi Sambwadi. Mpe yandi monaka ditadi ya yintu kuvutuka.

382 Na yina, bantu mingi zaba ve ti ya kele na Bidimbu Sambwadi yina ke monisama pwelele. Mu me tangaka babuku mingi ya bantu na Apocalypse, mu me kuwaka ntete ve kutubila Yawu. Ba me luta na zulu ya Yawu. Kasi ba tubaka na beno ti Yawu kele kuna.

383 Mu zaba ve yinki ya kele. Ya lenda vwanda mutindu yina? Nzambi tala beto kyadi! Kana ya kele, beto kele na ngunga mosi ya kusakana ve. Ntangu yayi, beno vingila fioti, beno tala. Kana ya kele mutindu yina, mpe dinsweki me kumana, yina ba sonikaka na kati ya matadi yayi.

384 Mu ke na kiese na kuvwanda na yinzo-Nzambi mosi na bantu ya santu yina Nzambi lenda pesa ndosi mosi. Mu ke na kiese na kutalisa babakala yayi mpe bakento yina ke kwendaka na yinzo-Nzambi ya Junior, mpe na yinzo-Nzambi yayi, na yina ya Mpangi Neville, mpe yankaka, ti ya kele na bantu na kati ya dibuundu yayi, mutindu Biblia me tuba, “Bawu ke lota bandosi na bilumbu ya nsuka.” Mpe yawu yayi. Mpe beno tala yawu, ya ke fwanakana na Ndinga.

385 Na kuzabaka kima ve na yina me tala yawu, kupasuka wakanaka, mpe awa kwizaka Bawanzio sambwadi na Seko. Mu tubaka, “Mfumu, yinki Nge ke zola munu kusala?” Ya tubaka ve. Mu banza ti mu lendaka kwenda kuna, ntete, samu na kumona yawu. Mu zaba ve. Mu lenda vwanda ve mutindu yina. Mu zaba ve. Mu ke tuba kaka, “Yinki kana ya kele mutindu yina?” Kana ya kele Masonuku, yina ke monaka pene-pene mingi na yawu. Beno ke banza mutindu yina ve?

386 Beno tala. Na yina, beno tala, ba tendulaka ve ditadi ya yintu. Beno me mona? “Kukwenda na wesete, mpe kuvutuka.” To, ya kele yayi, ya kele Bawanzio sambwadi yayi na kimvuka yayi kwizaka na munu?

387 Mpe ntangu mu ke kutana na beno na Kilumbu ya mvumbukulu, beno ke mona ti mu ke vuna ve; Nzambi, Zuzi ya munu.

388 To, kima ya zole ya mfunu yina mu tubilaka kilumbu yina? Ya kele kima yina ke na kwiza samu na Dibundu? Mu zaba ve. Mu lendaka bikala na zulu ya yawu mwa ntangu fioti, kasi mu ke kwenda na ntwala.

389 Ya lendaka salama ti, nzasi ya ngolo, to Wanzio ya sambwadi, na kati ya kimvuka yayi, vwandaka na sambwadi, ba vwandaka sala pyramide (tatu na konso lweka, mpe mosi na nsongi), mpe bawu katukaka na Seko? Ya lendaka salama?

³⁹⁰ Yayi kele dinsweki, ya Banzasi, yina ke vutula Ditadi ya yintu? Beno zaba, pyramide vwandaka ata fioti ve na yintu. Ditadi ya yintu fwana kwisa diaka. Ba me losa yawu. Ya lenda salama, bampangi-babakala, bampangi ya bakento?

³⁹¹ To, yayi kele Kubenda ya Tatu yina Yandi tubaka na munu, bamvula tatu to yiya me luta?

³⁹² Kubenda ya Ntete, beno ke bambuka moyo na yina salamaka? Mu mekaka na kutendula Yawu. Yandi tubaka, “Kutendula yawu ve.”

³⁹³ Kubenda ya Zole, Yandi tubaka, “Kumeka ve.” Mpe mu bendaka kaka, na mutindu nionso. Beno ke bambuka moyo? Beno nionso ke bambuka moyo. Ya kele na bande mpe bima nionso.

³⁹⁴ Mpe na yina Yandi tubaka, “Ntangu yayi ya kele na Kubenda ya Tatu yina ke na kwiza, kasi kumeka ve na kutendula Yawu.” Beno me mona mutindu mu ke tubila Yayi, na nokokila yayi? Mu zaba ve. Kasi, mu kele na kizitu, na ntwala ya dibuundu ya munu, na kutuba kima mosi. Beno pesa beno mosi mabanza ya nsuka.

³⁹⁵ Ntangu yayi, yayi ke vwanda mansweki yina lendaka zibuka, yina ke nata Klisto, yina ke nata Ngolo na Dibuundu? Beno me mona? Beto me kuzwa yimeni. . .

³⁹⁶ Beto ke kwikilaka na kubalula ntima, na kuvwandaka ya kubotama na Nkumbu ya Yesu Klisto. Beto ke kwikilaka na kuzwa Mpeve-Santu. Beto kele na bidimbu, mambu ya ngitukulu, bimangu, kutuba bandinga ya malu-malu, mpe bima yina Dibuundu ya ntete kuzwaka. Mpe, ya kieleka, ya me salama diaka, awa, na kati ya mwa kimvuka yayi ya fioti ya bantu, na ministere yayi ya fioti na kati ya beto awa, kulutila yina ba sonikaka na Buku ya ba-Acte. Yinki samu na yina me salama na yinza ya muvimba? Beno mona? Kulutila yina ba me sonika na Buku ya ba-Acte, mutindu mosi! Mvumbukulu ya bantu ya kufwa! Beno bambuka moyo, ya vwandaka kaka na bantu tatu yina vumbukaka, na lufwa, na nzila ya Yesu Klisto. Mpe beto kele na mikanda, mikanda ya badokotolo, tanu. Beno me mona?

³⁹⁷ “Beno ke sala bisalu yina Mu ke sala, ya kulutila yayi.” Mu zaba Ntinu Jacques me tuba “ya kulutila nene,” kasi beno lendaka ve kima ya kulutila nene. Kasi ya kulutila yawu! Yandi vwandaka na kati ya Muntu mosi kuna; Yandi kele na kati ya Dibuundu ya muvimba ntangu yayi. Beno me mona? “Beno ke sala ya kulutila yayi, samu Mu ke kwenda na Tata ya Munu.”

³⁹⁸ Kana yayi kele Kubenda ya Tatu, na yina ya kele na kisalu ya nene yina kele na ntwala. Mu zaba ve. Mu lenda tuba ve. Mu—mu zaba ve.

³⁹⁹ Beno tala mbote. Kubenda ya Tatu, beto telema na zulu ya yawu, mwa ntangu fioti. Na vision, na kupumbuka ya ntete vwandaka na mwa bandeke ya fioti ya minati-nsangu;

yina vwandaka ntangu beto bandaka ntete. Yawu kulaka, na kusimbaka kaka muntu na diboko.

⁴⁰⁰ Mpe beno ke bambuka moyo na yina Yandi tubaka na munu? “Kana nge ke vwanda ya kusungama, yawu ke salama ti nge ke zaba kieleka kinsweki ya ntima ya bawu.” Bantu yikwa ke bambuka moyo ti mu zabisaka yawu awa, mpe bisika nionso na bayinsi? [Dibuundu me tuba, “Amen.”—Mu.] Mpe yawu salamaka? [“Amen.”] Ya kieleka. Na manima yandi tubaka, “Kubanga ve. Mu ke vwanda na nge.” Beno me mona? Mpe ya ke landila na kukwenda na ntwala.

⁴⁰¹ Ntangu yayi, Kubenda ya Ntete vwandaka, bandeke ya fyoti; bakupumbuka yayi. Bawu kwendaka kutana na ntangu, kukutana na Nkwizulu ya Mfumu; Nsangu ya ntete.

⁴⁰² Mbala ya zole, binsweki ya ntima. Na kusimbaka muntu na diboko, mpe kutelama kaka kuna mpe kutuba yina bawu vwandaka na yawu; ntangu ke kwisa, ya talisaka masumu ya bawu mpe tubaka na bawu yinki kusala. Mpe ma- . . . Ya kieleka? [Dibuundu me tuba, “Amen.”—Mu.] Na yina, ya salamaka, na mutindu ya kulunga, kaka mutindu Nzambi tubaka yawu. Mpe beno kele bambangi, mpe mutindu mosi yinza, mpe dibuundu.

⁴⁰³ Ntangu mu tubaka, “Mu monaka Wanzio mosi, mpe Yawu vwandaka Tiya ya ntinta ya emeraude, yina vwandaka pela,” bantu sekaka mpe tubaka, “Billy, vwanda na mabanza ya mbote.” Disu ya science mpe ya magie ya camera me kanga Yawu foto. Mu vwandaka vuna ve. Mu vwanda tuba Kieleka: Nzambi me siamisa yawu.

⁴⁰⁴ Mu tubaka, “Ya kele na kivudi ya ndombe; ya kele lufwa, ya kele ndombe. Mpe *Yayi* kele mpembe. Mosi kele Luzingu, yankaka kele lufwa.” Mpe Yawu yina, na foto *kuna*. Na . . .

⁴⁰⁵ Mutindu George J. Lacy—Lacy tubaka, “Disu ya mekaniki ya camera yayi ke baka ve psychologie.” Beno ke na kulanda munu? [Mabuundu me tuba, “Amen.”—Mu.]

⁴⁰⁶ Beno tala, mwa kupumbuka ya ntete; diboko. Ya zole vwandaka kulutila nene, ya kulutila mpembe, bayembe; Mpeve-Santu ke monisa pwelele binsweki ya ntima. Mpe kupumbuka ya tatu vwandaka Bawanzio (bandeke ve), Bawanzio; mpe yina kele ntangu ya nsuka, yawu yina kaka. Yayi ke vwanda ntangu, mpangi-bakala? Yayi kele ntangu?

⁴⁰⁷ Ntangu yayi beno kuwa mbote-mbote, mpe beno tendula ve yayi na mutindu ya yimbi. Mu zola kuyufula beno kima mosi.

⁴⁰⁸ Beto vutuka fioti. Dibuundu me zaba ti ya kele kieleka. Yinza ya science me zaba ti ya kele kieleka. Mpe bantu me vwanda awa, na nkokila yayi, mpe mingi ke zinga diaka, bayina vwandaka ya kutelama awa na lweka ya nzadi ntangu Ndinga yina basikaka, mpe tubaka, “Mutindu ba tindaka Jean na nsangu ya nkwizulu

ya ntete, yayi kele Nsangu ya zole, ya Nkwizulu ya zole.” Beno ke bambuka moyo? [Dibuundu me tuba, “Amen.”—Mu.]

409 Mpe kana Yawu me mana, yinki Jean salaka? Jean wandaka yandi yina tubaka, “Beno tala, Mwana-dimeme ya Nzambi yina ke katulaka disumu ya yinza. Ya kele Yandi.” Ngunga yango, yawu yayi, bampangi ya munu? Mu ke tuba ve ti ya kele mutindu yina. Mu zaba ve. Kasi, mu ke yufula beno. Mu zola ti beno banza. To, yayi ke vwanda ntangu yina yawu ke vwanda diaka, “Beno tala Mwana-dimeme ya Nzambi”?

410 To, ntangu ya Malachie 4, “Samu na kuvutula bantima ya bana na Lukwikilu ya batata ya beto”? Ya ke vwanda kupasuka yayi yina ke—yina ke sala ti mambu yayi ya ngolo ke salama, samu na kuvwandisa Dibuundu, yina kwendaka na kukulumukaka mpe yina ke bakula ve mansweki ya Nzambi, mpe nionso yina? Ntangu bawu ke mona mupepe ya kupasuka yina ya ngolo, ya ke vutula bantima ya bawu na yina ya Batata, mutindu Biblia me tuba ti ya ke sala? To, yayi wandaka Nsangu, yina me luta dezia, yina zolaka kusala yawu? Mu zaba ve.

411 Yayi kele kidimbu ya ntangu ya nsuka, batata. To, yayi kele kidimbu ti yawu me suka? Yawu ke monana Masonuku, samu na munu. Mu zaba ve. Ya wandaka kuna na Bawanzio yayi. Ya wandaka na makelele, mutindu nzasi, yina ningisaka ntoto ya muvimba. Nzambi zaba ti mu ke tuba kieleka.

412 Beno bambuka moyo, kima mosi zola salama. Mu zaba ve yina yawu kele. Kasi yawu lenda vwanda mutindu yayi? Ya kele samu na yina mu ke tuba mutindu yayi, beno yilama! Beto sambila, (wapi mutindu kusambila?) beto baka kisika ya beto na makesa ya mikwikidi ya Yandi, mpe beto yilama beto mosi, samu ya lendaka vwanda ntangu me luta mingi ti beto ke banza.

413 Beno zaba munu, mpe ata mbala mosi ve mu me tubaka na beno luvunu, ntete, mutindu mu zaba. Mpe mutindu Samuel tubaka na bawu, “Mu me tubaka ntete na beno kima mosi, na Nkumbu ya Mfumu, kasi yina salamaka ve?” Ntangu yayi, mu ke tuba na beno ntangu yayi. Mu zaba ve yina yawu kele. Mu lenda tuba ve yina yayi kele. Mu zaba ve. Kasi, mu ke tuba na beno Kieleka. Mu kele na boma. Mutindu mpangi ya beno ya bakala, mu me vwanda na boma kubanda Kilumbu ya sambanu me luta.

414 Ya lendaka vwanda ntangu ya nsuka. Ya lendaka vwanda ntangu samu bamukyama ke mata na zulu, mpe nsamununu na mazulu, na kutubaka, “Ntangu kele diaka ve.” Kana ya ke mutindu yina, beto kubama beto mosi, bankundi, samu na kukutana na Nzambi ya beto. Ya kele na Madia mingi me vwanda kuna na ntangu yayi. Beto sadila Yawu. Beto sadila Yawu na ntangu yayi. Mpe na munu, na estrade yayi, mu ke boka na Nzambi, “Mfumu Yesu, wila munu mawa!” Mu ke mekaka na kuzinga na mutindu ya kulutila mbote mu zaba. Mu ke mekaka na kulonga Bansangu mutindu ya kulutila mbote yina

mu lendaka longa, na Ndinga ya Nzambi. Nzambi zaba ntima ya munu.

⁴¹⁵ Kasi, ntangu kimvuka yina ya Bawanzio kombulaka kisika yina, mu vwandaka ningana diaka ve. Mu lendaka diaka ve kuvwanda na nsatu, kubanda ntama. Ata mpe ntama mingi na manima, na kumekaka na kutambula na kati ya kivinga, ya vwandaka mutindu ti butomfo ya mukwa ya munu, mpe na nkingu ya munu, mutindu, ya vwandaka ke ningana diaka ve, mpe mu vwandaka ve na bansatu. Mu lendaka ve kusimba, na maboko ya munu. Mu vwandaka ya yituka, kilumbu ya muvimba. Mu—mu kotaka kaka na kivinga mpe mu vwandaka.

⁴¹⁶ Lumingu, mu ke kwisa awa samu na kulonga, mpe mu—mu mekaka na kuningana munu mosi na yawu, na kuzonzaka. Kilumbu ya ntete, ya vwandaka kuna diaka. Mpe ya kele awa ntangu yayi.

⁴¹⁷ Mpe mu zaba ve. Mu zaba ve, batata. Mu ke kaka ya kusungama, na beno, mutindu bampangi ya munu. Mu zaba ve. Ya kele—ya kele ntangu? Minis- . . . dinsweki nionso me kumana? Nsamunu nionso me kumana? Ya kieleka Banzasi Sambwadi yina, ke zola kusamuna kima mosi, ti mwa nkonga yina ya fioti me vukana kintwadi ke kuzwa Lukwikilu ya Enlevement, samu na kukwenda na Enlevement ntangu Yandi ke kwisa? “Samu beto ke soba,” na nswalu nionso mutindu Bawanzio yina kwisaka, “na ntangu mosi, na mbwetolo ya meso; mpe beto nionso ke zanguka kintwadi na bayina ke na kulala, samu na kukutana na Mfumu na mipepe.”

Kisambu ya munu kele:

⁴¹⁸ Nzambi, kana yayi ke mutindu yina, mu zaba ve, Mfumu. Mu vwandaka tuba kaka na dibuundu. Kana yawu ke mutindu yina, Mfumu, yidika bantima ya beto. Kubika beto, Mfumu, samu na ngunga yina ya nene, yina masolo nionso ya ntangu, baprofete nionso mpe bantu ya ndwenga vwandaka vingila ntangu yayi. Mfumu, mu zaba ve yinki ya kutuba. Mu ke vwanda na boma ya kutuba, “Kukwiza ve, Mfumu.” Mu ke na nsoni ya munu mosi, na ntangu mu ke tala mpe mu ke mona yinza na mutindu yayi, ti mu me sala ve kulutula mingi samu na yawu. Mu kele na nsoni ya munu mosi. Kana ya kele na mbasi, Mfumu, pakula ntima ya munu. Pakula munu ya kulutula mingi, Tata, ti mu lenda sala nionso yina mu lendaka sala, samu na kunata bayankaka na Nge. Mu kele ya Nge.

⁴¹⁹ Mu me kuma mutindu Esaie, na kati ya tempelo kilumbu yina, ntangu yandi monaka Bawanzio ke pumbuka na nsongi mosi na yankaka, na mapapu ya bawu na zulu ya kizizi ya Bawu, mpe na zulu ya makulu ya Bawu, mpe ke pumbuka na mapapu ya bawu na kutubaka, “Santu, santu, santu!” Oh, mutindu profete yina ya ntwenia ninganaka. Yandi bandaka na kukuma fioti.

Mpe ntangu yandi monaka yawu, ata ti yandi wwandaka mona ba-vision, yandi bokaka, “Kyadi na munu!”

⁴²⁰ Tata, mu banza ti mu kuwaka mutindu yina, ntangu mu monaka Bawanzio yina na nkokila yina, to na suka yina, mu zola tuba. Kyadi na munu, samu ti mu kele muntu ya bikoba ya masumu, mpe mu ke zingaka na kati-kati ya bantu ya masumu. Mpe, Tata, sukula munu.

⁴²¹ Mpe munu yayi. Fidisa munu, Mfumu, nionso yina ya kele. Mpe mu me telama na chaire kisika mu ke wwandaka bamvula makumi tatu. Kana ya kele na kima mosi, Mfumu, Nge zola ti mu sala, awa mu kele. Mu me kubama, Mfumu. Kasi, bika mu mona lemvo na meso ya Nge. Na kukikulumusanya nionso, mu ke sambila.

⁴²² Mu ke sambila samu na mwa mameme yina Mpeve-Santu tulaka munu mukengi, samu na kudisa bawu. Mpe mu me sala nionso yina mu zaba na kusala, Mfumu, samu na kudisa bawu na Dimpa ya Luzingu. Mutindu na vision yina, bamvula mingi me luta, kisika ba tulaka rideau yina ya nene kuna na Wesete, mpe mongo mosi ya Dimpa ya Luzingu; mwa buku yayi, “*Mu Mangaka Ve Na Kutumama Na Vision ya Mazulu.*” Mpe yawu yayi ke kwisa, yina me monisama pwelele na ntuala ya beto.

⁴²³ Nge kele Nzambi, mpe ya kele na yankaka ve kasi Nge. Yamba beto, Mfumu. Lemvokila beto masumu ya beto. Mu ke balula ntima samu na kukondwa lukwikilu ya munu nionso, samu na disumu ya munu nionso ya nkú. Mu ke lomba na autel ya Nzambi.

⁴²⁴ Mutindu mu ke kwisa na nkokila yayi, na mwa yinzo-Nzambi yayi na ntuala ya munu, na lukwikilu beto ke katuka na kivinga yayi, na enlevement, “mutindu beto me vwanda kintwadi na bisika ya Mazulu,” pene-pene ya Kiti ya kimfumu ya Nzambi. Bantima ya beto me vwanda na tiya bambala mingi, na bima yina beto me mona Nge kusala, mpe kumonisa mansweki ya Nge na beto. Kasi, Mfumu, na nkokila yayi, mu me lemba. Kyadi na munu!

⁴²⁵ Mpe—mpe mutindu Jacob, ntangu yandi monaka Bawanzio yina ke kulumuka na kikalu mpe ke mata, yandi tubaka, “Yayi kele kisika ya boma, mpe yayi kele yinzo ya Nzambi.” Mpe kuna ba tulaka Béthel.

⁴²⁶ Nzambi, bantu ke bakulaka yawu ve. Ba ke banza ti ya ke vwanda kiese mingi. Kasi, Mfumu, yinki kulemba yayi, yinki kima yayi ya boma samu na muntu na kukwisa na Mvwandulu ya Muntu ya Mazulu, ya nene, ya ngolo.

⁴²⁷ Mu ke lomba pardo samu na dibuundu ya munu ya fioti awa, na yina Nge fidisaka munu na ku—ku—ku—kutwadisa mpe kusungika. Sakumuna bawu, Mfumu. Mu salaka landila yina ba-vision mpe bandosi mpe nionso yina me tuba, na yina, na

mutindu ya luzabu ya munu. Mu me kutika Madia nionso yina mu zaba, samu na bawu, Mfumu. Nionso yina ya kele, Mfumu, beto kele ya Nge. Beto ke kukipesa beto mosi na maboko ya Nge, Mfumu. Lemvokila beto. Lemvokila beto. Mpe bika beto kuvwanda bambangi ya Nge ntangu nyonso yina beto kele na zulu ya ntoto. Na yina, ntangu luzingu ke suka, yamba beto na Kimfumu ya Nge. Samu ti beto me lomba yawu na Nkumbu ya Yesu. Amen.

⁴²⁸ Beno nionso, kusukula bantima ya beno. Beno katula bima nionso, kizitu nionso, beno katula yawu na nzila ya beno. Beno bika kima mosi ve kuniongisa beno. Beno vwanda na boma ve. Ya ke na kima ve beno fwana banga. Kana Yesu ke kwisa vutuka, ya kele kaka . . . Ya kele ntangu yina yinza ya muvimba vwandaka vumuna mpe vwandaka lomba. Kana kima mosi ke zola monisama ntangu yayi, nkwizulu ya malu-malu, nkwizulu ya dikabu ya malu-malu to kima mosi, ya ke vwanda mbote mingi. Kana ntangu me lunga ti Banzasi Sambwadi ke monisama na Dibuundu, wapi mutindu kukwenda, mu zaba ve. Mu me tuba kaka yina mu monaka. Oh, la la, wapi ntangu yayi! Ya kele ntangu ya nene mpe ya kieleka ya kubanza.

⁴²⁹ Mpe kana ya ke vwanda ntangu samu na munu na kukwenda, mu kele ya nge. . . Mfumu, mu kele ya Nge. Ntangu Nge me manisa, kwisa, Mfumu Yesu.

⁴³⁰ Kisika nionso ya lendaka vwanda, to yinki ntangu ya lendaka vwanda, mu kele ya Yandi. Mu ke tuba ve ti mu ke zola kwenda; ve. Mu kele na dibuta ya kusansa. Mu kele na Nsangu ya mbote ya kulonga. Kasi, yina kele landila luzolo ya Yandi, ya munu ve. Yina ke luzolo ya Yandi. Mu zaba ve.

⁴³¹ Mu ke tuba na beno kaka yina kele. Nionso yina ya kele, Nzambi ke lungisa yawu. Kasi mu ke tuba na beno yina mu monaka mpe yina salamaka. Yinki ya zola kutuba, mu zaba ve. Kasi, batata, yayi lenda vwanda nsuka? Uh!

⁴³² Bantu yina kele awa ntangu yayi, bantu sambanu yina vwandaka na bandosi. Ya ke yitukisa ve ti ya vwandaka ve sambwadi? Ya ke yitukisa ve? ti sambanu me twadisa kuna, mpe mbala mosi, na vision yina. Bantu kele awa. Mpangi Jackson, awa, vwandaka mosi; Mpangi Parnell vwandaka yankaka; Mpangi-kento Collins vwandaka muntu yankaka; Mpangi-kento Steffy vwandaka muntu yankaka; Mpangi Roberson vwandaka muntu yankaka; mpe Mpangi Beeler vwandaka muntu yankaka. Mpe Tata ya Mazulu zaba ti ya vwandaka diaka ve na mosi yankaka yina vwandaka tubila yawu. Mpe na nsuka ya yawu, ya sambwadi. . . yina vwandaka Mpangi-kento Steffy, na mbala mosi vision kwisaka. Beno me mona? Beno me mona samu na yinki mu ke kwenda? Beno me mona samu na yinki mu fwana kwenda? Mu fwana sala yawu.

433 Mpe, bankundi, beno tala munu ve. Mu kele mpangi ya beno ya bakala. Beno sala keba na munu ve, samu ti mu kele kaka muntu yina ke kufwa. Mu fwana kufwa mutindu bantu nyonso yankaka. Beno kuwa munu ve; kasi beno kuwa yina mu me tuba. Yina mu me tuba kele Nsangu. Beno sala ve bukebi na munati-nsangu; beno sala keba na Nsangu. Beno tula meso ya beno, ve na zulu ya munati-nsangu, kasi na Nsangu. Yina Yawu me tuba, yawu yina kele diambu ya kutala.

434 Mpe Nzambi sadisa beto, ya kele kisambu ya munu. Mu ke yinaka . . . Mu vwanda zola ve kukwisa, samu na kutuba na beno yayi, kasi mu ke zola ve kubumba kima mosi na beno.

435 Ntangu yayi, yina mu zaba, bika mu tuba na beno. Mutindu mu zaba, mu ke kwenda na bilumbu zole to tatu ke kwisa, na Kilumbu ya tatu na suka, samu . . . na Tucson. Mu ke kwenda ve na Tucson samu na kulonga. Mu ke kwenda kuna ve samu na kulonga. Mu ke kwenda na Tucson, samu na kunata dibuta ya munu mpe kutula bana na lukolo, mpe na manima mu ke kuma kizieti.

436 Mu ke kwenda na Phoenix, samu na kusala mwa ndandani yina ya balukutakanu, yina ke vwanda kaka mwa Bansangu ya fioti na nziunga. Mpe—mpe kuna, ya lendaka vwanda, mu banza ve . . .

437 Mu banza bawu zola ti mu longi na nkokila mosi na lukutakanu. Bawu tubaka ata kima ve samu na yawu, bawu tubaka kaka ti mu ke vwanda kuna. Beno me mona, yina ke wakana mbote mingi ve, samu na munu.

438 Mpe mu kele na ndinga mosi, MUTINDU ME TUBA MFUMU, samu na Mpangi Shakarian, diaka. Uh-huh. Mu zaba ve yina yandi ke sala samu na yawu, kasi mu kele na ndinga ya kutuba na yandi. Mu zaba ve yina yandi ke sala. Yawu me tala yandi. Beno me mona *Ndinga* ya nsuka? Ya zolaka vwanda ve organisation, kasi bawu tubaka credo ya bawu. Kana ya kele organisation, na yina mu ke kwenda. Mu kele na nganda ya kima mutindu yina.

439 Ntangu yayi, na kubanzaka, Mpangi Arganbright mpe Mpangi Role, kimonikisi ya Washington na nsi ya ba-Président sambwadi, fwana vwanda na Afrika. Mpe Mpangi Role, mpe munu, mpe Mpangi Arganbright, ke kwenda na Afrika, samu na mwa balukutakanu kuna na Afrique du Sud mpe na Tanganyika, na Mpangi Boze. Mpe beto ke landila, na kulutaka kaka Australie, mpe beto ke vutuka, na lweka yina, kana Mfumu ke sala kima yankaka ve. Kasi, ntete mu kwenda, mu ke vutuka awa.

440 Na yina, ntangu mu ke katuka kuna, kana Nzambi me tuba na munu ve, na mutindu yankaka, Mu ke baka dibuta mpe mu ke kwenda na Anchorage, na Alaska. Yayi kele ntangu yayi sud-wesete; ya ke vwanda nord-wesete. Mpe mu ke bika bawu kuna

été nionso, ntangu mwini kele ngolo mingi na Tucson ti ya ke yoka beno mpusu. Mu banza ve ti ba ke kanga ntima samu na yawu. Ba ke vwanda na kiadi mingi mpe ya kuvwalangana! Beto ke na kutekisa ve yinzo ya beto. Ya ke vwanda kaka kuna, na bima ya yinzo. Mu zaba ve yinki kusala.

⁴⁴¹ Na yina, ntangu été ke kumana, kana Mfumu kuzola, mu ke zola kubika Alaska, mpe kukwisa pene ya Denver, na wesete ya kati-kati; sud-wesete, nord-wesete, wesete ya kati-kati, na kubokaka, “O Mfumu, yinki Nge ke zola mu sala?”

⁴⁴² Na yina, konso Nsangu, mutindu mu zaba, ke longama, awa, na tabernacle yayi. Ya kele awa ba-bande ke vwanda. Awa kele quartier général.

⁴⁴³ Mpe mu kele ve na dibanza ya kuvwanda, na dibuta ya munu, na Weste. Mu ke sosa tii kuna mu ke kuzwa yina Nzambi zola ti mu sala.

⁴⁴⁴ Kana diambu yina me salama ve na mvula yayi, na yina, na mvula ke kwisa, kukondwa masa to madya, mu ke kwenda na ntoto ya kuyuma, mpe mu ke vingila tii kuna Yandi ke bokila munu. Mu lendaka ve kulandila mutindu yayi. Beno fwana kuma na nsuka. Beno fwana kuma na kisika yina beno zola zaba yinki kele luzolo ya Nzambi. Mpe wapi mutindu beno ke sala kana beno zaba ve luzolo ya Yandi?

⁴⁴⁵ Mu ke na kusosa, samu na kuzaba yina ya kele samu na vision yina, “Yinki beno monaka.” Beno me mona? Mu ke sala nzietolo mutindu missionaire mpe évangéliste, tii kuna lubokilu yayi ke kwisa. Beno bambuka moyo na yina ya ntete, ntangu beto tulaka ditadi yina ya nsongi? “Sala kusalu ya evangeliste,” Yandi tubaka. Yandi tubaka ve, “Nge kele évangéliste.” Kasi, “Sala kusalu ya yandi,” ntangu yankaka tii kuna ntangu kima yankaka ke kwisa, nsobolo yankaka ya kusalu. Ya lenda vwanda kima ya luswaswanu. Mu zaba ve.

⁴⁴⁶ Beno zola Yandi? [Dibuundu me tuba, “Amen.”—Mu.] Beno vwanda ya kieleka na yawu. Beno vwanda ya kieleka samu na yawu, bayina ke zolaka Mfumu.

Bayina nionso ke tulaka ntima na Mfumu,
 bawu ke kuzwa ngolo ya malu-malu,
 Bawu ke mata mongo na mapapu mutindu
 ngononi,
 Bawu ke kima mbangu mpe ke lemba ve, mpe
 ke tekita ve;
 Oh, longa munu, Mfumu, kulonga munu,
 Mfumu, na kuingila.

Mu zola Yandi. Mu zaba ti beno zola Yandi, mpe. Ntangu yayi, mbasi na nkokila . . .

⁴⁴⁷ Mu banza ti mu me kumisa yawu pwelele mingi. Mu me sala yawu? [Dibuundu me tuba, “Amen.”—Mu.] Pwelele mutindu mu

zaba kusala yawu, kaka nionso yina mu zaba. Yawu yina kaka mu zaba kutuba. Mpe kana kima mosi, me monisama pwelele na munu, mu ke tuba na beno na nswalu nionso. Mu zaba ti beno ke sepela, na kuzaba yawu. Mu ke sepela, na kuzaba yawu. Mu zaba ve yina ya zola kutuba. Mu zaba ve kisika—kisika mu ke kwenda. Mu—mu zaba ve yinki ke salama. Mu—mu kele kaka. . . . Kima mosi kaka mu zaba, mu ke kwenda kaka, na lemvo ya Nzambi. Na yina, Yandi ke tuba na munu ntangu mu ke kuma kuna, mu banza. Kasi, yina mu fwana sala ntangu yayi kele, kukwenda. Mpe mu lenda ve kuvwanda kuna basabala zole, ti mu ke vwanda kisika yankaka, mpe mu lenda vutuka diaka awa. Ya kele kieleka. Mu zaba ve. Kasi mu kele. . . .

448 Vision yayi vwandaka tubila kento ya munu mpe bana ya munu. Mpe kima ya kieleka vwandaka, mu vwandaka na kati ya chariot ya kufika. Mpe muniti yina mu kotaka kuna, ya vwandaka, mu vwandaka na ditoma ya munu break. Mpe ya kele mutindu yina beto ke kwenda, na mwa bilumbu zole, na kuzabaka ve kisika beto ke kwenda, yina beto ke sala ntangu beto ke kuma kuna, beto ke kwenda kaka.

449 Nzambi kele ya ngitukulu, samu na beto, samu banzila ya Yandi me luta mabanza nionso. Yandi ke zolaka kutumama.

“Wapi kisika Nge ke kwenda?”

“Yina ke diambu ya nge ve. Kwenda kaka na ntwala.”

“Yinki Nge zola ti mu sala, Mfumu?”

450 “Yina kele ve diambu ya nge. Nge, landa, Munu.” Uh-huh. Uh-huh. “Landila kaka na kutambula.”

“Wapi kisika mu ke suka?”

“Yina kele ve diambu ya nge? Landila kaka na kutambula.”

Na yina, mu ke kwenda, na Nkumbu ya Yesu Klisto. Uh-huh. Amen.

Mu zola Yandi, mu zola Yandi
Samu Yandi zolaka munu ntete
Mpe futaka mpulusu ya munu
Na yinti ya Calvaire.

Mu . . . (Yandi kele luzingu ya munu.) Mu . . .

(Nionso yina mu me zinga!)
Samu Yandi zolaka munu ntete
Mpe futaka mpulusu ya munu
Na yinti ya Calvaire.

451 Batata, yayi kele ntangu? [Mpangi Branham ke yimba *Mu Zola Yandi*—Mu.] Mpe na yina beto ke yimbila yawu dyaka, beno pesana mbote na muntu yina kele pene-pene ya beno. Beno tuba, “Mpangi-bakala, mpangi-kento, sambila samu na munu. Mu ke sambila samu na nge.”

Mu . . .

⁴⁵² Sambila samu na munu, Mpangi Neville. [Mpangi Neville me tuba, “Mu ke sala yawu, mpangi-bakala. Nge sambila samu na munu, mpangi-bakala. Matondo na nge.”] Kieleka ya kusungama! [Muntu mosi me tuba, “Nzambi sakumuna nge, Mpangi Branham.”] Sambila samu na munu, mpangi-bakala. Sambila samu na munu, mpangi-kento. Sambila samu na munu.

. . . munu
Mpe futaka . . .

⁴⁵³ Sambila, sambila samu na munu, . . . ? . . . Sambila samu na munu, . . . ? . . . Sambila samu na munu, . . . ? . . . Sambila samu na munu.

. . . Yinti ya Calvaire.
Samu ti mu . . .

Beto telemisa maboko ya beto ntangu yayi na Yandi.

. . . Mu zola . . . (Zola ya kieleka!)
Samu ti Yandi zolaka munu ntete
Mpe futaka mpulusu ya munu
Na yinti ya Calvaire.

Yinga, mu . . . (Na ntima ya munu ya muvimba!)

⁴⁵⁴ Landila, Mpangi Neville. Mu me kwenda. Zabisa ntangu ya lukutakanu.



TATA, YAYI KELE KIDIMBU YA NSUKA? KNG62-1230E

(Is This The Sign Of The End, Sir?)

Nsangu yayi ya Mpangi William Marrion Branham, kulongamaka na Kingelesi, na Lumingu na nokila, na kilumbu ya 30 ya Ngonda ya kumi na zole, na mvula 1962, na Branham Tabernacle na Jeffersonville, Indiana, U.S.A., yina bakamaka na bande manietiki mpe basisamaka na muvimba nionso na buku na Kingelesi. Lubangulu yayi na Kikongo basisamaka na buku mpe ba kabulaka yawu na Voice Of God Recordings.

KIKONGO-KITUBA

©2022 VGR, ALL RIGHTS RESERVED

VOICE OF GOD RECORDINGS

P.O. BOX 950, JEFFERSONVILLE, INDIANA 47131 U.S.A.

www.branham.org

Luzabusu samu na kubasisa mikanda

Muswa nionso kele ya yandi. Muntu nionso lenda kubasisa buku yayi na masini ya yandi ya yinzo samu na yandi mosi, to kukabula yawu ya mpamba, mutindu kidadilu samu na kumwangisa Nsangu ya mbote ya Yesu Klisto. Ba lenda tekisa buku yayi ve, kubasisa yawu na lutangu ya kulutila mingi, kutula yawu na site internet, kubumbisa yawu na kibumbulu ya bansangu, kubangula yawu na bandinga yankaka, to kulomba mbongo kukondwa muswa yina me sonama na Voice Of God Recordings®.

Na yina me tadila bansangu ya kulutila mingi to samu na yina me tadila bisadulu, beno sonikila:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org